

جامعہ حقانیہ کاترجمان

ساتھیوال  
سرگودھا

# الحقانیہ

مجلد


نمبر اولیٰ ۱۴۳۰ھ / مئی ۲۰۰۹ء



بانی جامعہ: فقیہ العصر حضرت مولانا مفتی عبدالشکور ترمذی قدس سرہ

## فہرست

3	مفتی سید عبد القدوس ترمذی مدظلہم	وقت کی اہم ضرورت نظام عدل
7	” ” ”	درس قرآن کریم
9	شیخ الحدیث مولانا منظور احمد نعمانی رحمہ اللہ	درس حدیث
11	ارتقلم حضرت مفتی محمد حسن امرتسری رحمہ اللہ	مفتوحات حکیم الامت رحمہ اللہ
13	فقیر العصر مفتی سید عبد الشکور ترمذی قدس سرہ	اصلاحی مکاتیب
15	مفتی سید عبد القدوس ترمذی مدظلہم	خطبہ استقبالیہ
20	شیخ الاسلام حضرت مفتی محمد تقی عثمانی مدظلہم	خطاب
26	مفتی سید عبد القدوس ترمذی مدظلہم	سر زمین ہند میں چند روز
37	مفتی محمد عبد اللہ چنیوٹی	احکام القرآن مفتی عبد الشکور ترمذی کا معجز حقیقی جائزہ
40	مولانا مفتی سجاد حسین وسندے والی	فقیر الامیہ حضرت مولانا مفتی عبد الکریم گھوی قدس سرہ
46	فقیر العصر مفتی عبد الشکور ترمذی رحمہ اللہ	الاستفتاء
48	.....	تعارف و تبصرہ





کلمۃ الحق

مفتی سید عبدالقدوس ترمذی مدظلہم

بسم اللہ الرحمن الرحیم

## وقت کی اہم ضرورت نظام عدل.....

یہ خبر تمام باشندگان وطن کیلئے باعث مسرت اور لائق اطمینان ہے کہ قومی اسمبلی نے سوات معاہدہ کی منظوری دے دی اور صدر مملکت نے بھی وہاں نظام عدل کے نفاذ پر دستخط کر دیئے۔

مالاکنڈ ڈویژن میں نظام عدل کا نفاذ نوے کے عشرے میں ایک مرتبہ پہلے بھی ہو چکا ہے لیکن قاضیوں کو اختیارات نہ ملنے انگریز دور کے قانون شہادت کو برقرار رکھنے اور فیصلوں کیلئے مدت کے مقرر نہ ہونے کی وجہ سے قاضی عدالتیں اپنے فرائض ادا کرنے میں کامیاب نہ ہو سکیں اس لیے وہاں کی عوام کا عرصہ سے مطالبہ چلا آ رہا تھا کہ قومی اسمبلی عدل کے نفاذ کو موثر بنا کر جلد عوام کو سستا انصاف مہیا کیا جائے اور عدل و انصاف کے تقاضوں کو پورا کر کے اس علاقہ کو امن و امان کا گہوارہ بنایا جائے۔

افسوس کہ اس جائز سو فیصد حق مطالبہ کو تسلیم کرنے میں تاخیر سے کام لے کر موجودہ حکومت نے بلا وجہ سوات میں امن و امان کا مسئلہ پیدا کیا جس سے ملک و قوم کو بہت نقصان کا سامنا کرنا پڑا اگر حکومت بروقت اس نہایت مناسب اور صحیح مطالبہ کو تسلیم کر لیتی تو یقیناً یہ صورت حال پیدا نہ ہوتی تاہم یہ بھی انتہائی غنیمت ہے کہ صدر مملکت نے اس معاہدہ پر دستخط کر دیے اور دستخط نہ کرنے کی صورت میں آئندہ تصور کیے جانے والے بڑے نقصان سے ملک اور قوم کو بچا لیا جس پر وہ مبارک باد کے مستحق ہیں سوات کے مسلمان اور ان کے سربراہ سب ہی اس مطالبہ کے پورا ہونے پر مبارک باد کے مستحق ہیں حق تعالیٰ ان کیلئے نفاذ عدل و امن کے اس معاہدہ کو مبارک فرماویں اور اس کی برکات سے ان کو صحیح معنی میں فائدہ اٹھانے کی توفیق عطا فرمائیں آمین۔

اس معاہدہ کے نتیجے میں وہاں قیام امن کے حوالے سے جو ذمہ داریاں جناب مولانا صوفی محمد صاحب اور ان کے احباب پر عائد ہوتی ہیں امید ہے کہ وہ ان اہم ذمہ داریوں کو مکمل

طور پر ذمہ داری سمجھتے ہوئے نبھائیں گے اور اس خطہ میں امن و امان قائم رکھنے میں اپنا بھرپور اور مؤثر کردار ادا کریں گے۔

مملکت اسلامیہ پاکستان بلاشبہ اسلام کے نام پر ہی معرض وجود میں آئی تھی اس کے آئین میں بھی قرار و مقاصد ابتدائیہ کے طور پر شامل ہے آئین کے مطابق پوری مملکت میں اسلام کا نفاذ اور عدل و انصاف کا قیام اہالیان وطن کا حق ہے حکومت کی یہ آئینی قانونی ذمہ داری ہے کہ وہ اسے اولین فرصت میں پورا کرے یہ حقیقت ہے کہ جب تک اس ملک میں اسلام کا نفاذ نہیں ہوگا اور قرآن و سنت کے مطابق تمام مسائل حل نہیں کیے جائیں گے اس وقت تک صحیح معنی میں نیکو مسلمانوں کو انصاف مہیا ہوگا نہ ان کے مسائل حل ہوں گے اور نہ ہی انہیں فتح و نصرت حاصل ہوگی اس امر کے حق و صحیح ہونے پر سب مسلمانوں کا اتفاق ہے اس بارہ میں حضرت مفتی اعظم سیدی مفتی محمد شفیع صاحب دیوبندی رحمۃ اللہ علیہ کا یار شا و گرامی بلاشبہ صحیح ہے آپ تحریر فرماتے ہیں:

یہ مسئلہ کہ مسلمانوں کی فتح و نصرت کا سب سے بڑا سبب ان کا تعلق مع اللہ اور نصرت خداوندی صرف نظری اور فکری نہیں بار بار کے قیام تجربوں نے اس کو ایسا پد بھی کر دیا تھا جو مسلمان کسی سبب سے عملی کوتاہیوں میں مبتلا بھی تھے وہ بھی علمی اور فکری درجہ میں اس پر یقین رکھتے تھے کہ ہماری فلاح و کامیابی صرف اطاعت خداوندی اور تعلیمات قرآن کے ساتھ وابستہ ہے۔ اسلامی فرماں رواؤں میں سب سے مجرم اور ظالم حجاج بن یوسف سقفی مشہور ہے اس کا ایک فرمان نمونہ کیلئے دیکھئے۔

ظالم امت حجاج بن یوسف کا ایک خط محمد بن قاسم گورنر سندھ کے نام محمد بن قاسم فاتح سندھ نے جب دریائے سندھ کو عبور کر لیا اور راجہ داہر کی زیر دست ہاتھیوں کی فوج سے مقابلہ ٹھن گیا تو حجاج بن یوسف سقفی (جو عراق کے وائسرائے کی حیثیت رکھتا تھا) کا خط محمد بن قاسم کے نام بمضمون ذیل پہنچا۔

بچ وقت نماز پڑھنے میں سستی نہ ہو، تکبیر و قراءت قیام و قعود اور رکوع و سجود میں خدا تعالیٰ کے روپر و تضرع و زاری کیا کرو زبان پر ہر وقت ذکر الہی جاری رکھو کسی شخص کو شوکت و قوت خدا تعالیٰ کی مہربانی کے بغیر میسر نہیں ہو سکتی۔ اگر تم خدا تعالیٰ کے فضل و کرم پر بھروسہ رکھو گے تو یقیناً



منظفر و منصور ہو گئے..... (آئینہ حقیقت نماس ۱۰۵ صفحہ مولانا اکبر شاہ خان نجیب آبادی)  
پھر راجہ داہر کے مارے جانے کا حال محمد بن قاسم نے حجاج بن یوسف کو لکھا تو قاصد  
حجاج کی طرف سے یہ خط لے کر آیا:

تمہارا اہتمام و انتظام اور ہر ایک کام شرع کے موافق ہے مگر ہر خاص و عام کو امان دینے  
اور دوست و دشمن میں تمیز نہ کرنے سے ایسا نہ ہو کہ کام بگڑ جائے جو لوگ بزرگ اور ذی وقعت  
ہوں ان کو ضرور امان دے لیکن شریر اور بد معاشرے کو دیکھ بھال کر آ زاد کیا کرو اپنے عہد و بیان کا  
ہمیشہ خیال رکھو اور امن پسند رعایا کی استمالت کرو۔ (آئینہ حقیقت نما)

یہ کسی حجرہ نشین ملا کی تلقین یا کسی خانقاہ کی تعلیم نہیں ایک رعب داب والے باختیار امیر  
(وانسراے) کا فرمان ہے اور امیر بھی وہ کوئی خلفاء راشدین میں سے نہیں صلحا و متقیین میں سے  
نہیں سب سے زیادہ بدنام امیر ہے مگر خدا ترسی سے نہ ہی دنیا طلبی اور حکومت و سلطنت کی  
خواہش ہی کے سبب سے ہی اتنی بات پر وہ بھی کامل یقین رکھتا ہے اور اپنے ماتحت حکام کو اس کا  
فرمان بھیجتا ہے کہ یہ ہماری عبادات نماز روزہ اور دیگر احکام قرآنیہ کی اطاعت ہی ہمارے فتح  
و ظفر کی روح ہے اور ہماری ہر کامیابی دنیاوی بھی اس میں مضمر ہے۔

قریب قریب اسی مضمون کا ایک فرمان حضرت فاروق اعظم رضی اللہ عنہ نے اپنے عہد  
خلافت کے تمام مسلم حکام کے نام جاری فرمایا تھا جس کو امام مالک رحمہ اللہ نے مؤطا میں بالفاظ  
ذیل روایت کیا ہے:

ان اہم امرکم عندی الصلوۃ فمن ضيعها فهو لما سواها اضيع  
میرے نزدیک تمہارے کاموں میں سب سے زیادہ اہم کام نماز ہے جس نے اس کو  
ضائع کر دیا وہ دوسرے کام کو اور بھی زیادہ ضائع کرے گا۔

یہ حکم بھی کوئی درسگاہی اور خانقاہی تلقین نہیں جس کو روشن خیال یہ کہہ کر نظر انداز کر دے  
کہ یہ سیاست سے نا آشنا خلوت نشینوں کے خیالات ہیں بلکہ امت اسلامیہ کے سب سے بڑے  
موجد سیاست امیر المؤمنین کا فرمان ہے جو طلباء و عوام کو نہیں بلکہ حکام و امراء کو بھیجا جاتا ہے کہ وہ

خود اس پر عامل ہوں اور دوسروں سے عمل کرائیں۔

فاتح مصر عبداللہ بن عمرو بن عاص رضی اللہ تعالیٰ عنہ کو مصر جیسے عظیم الشان شہر کا محاصرہ کئے ہوئے صرف ایک مہینہ گزرا تھا کہ حضرت فاروق اعظم رضی اللہ تعالیٰ عنہ کو اتنی تاخیر بھی اسلامی فتوحات کے دستور پر نا کو رہی اور تاخیر فتح کے مرض کی تشخیص اور اس کے علاج کی تجویز یہ فرمائی کہ معلوم ہوتا ہے کہ تمہارے دل میں مصر و قاہرہ کے اموال عظیمہ کی طمع آگئی اور اخلاص عمل میں کمی آگئی یہی سبب تاخیر فتح کا ہو رہا ہے جمعہ کے روز نماز جمعہ کے بعد آپ ان خیالات سے توبہ اور نصرت الہی کیلئے دعا کر کے یکبارگی حملہ کرو۔ عمرو بن عاص رضی اللہ تعالیٰ عنہ نے حکم کی تعمیل کی تو اسی روز میدان ہاتھ میں اور مصر کا تخت زیر قدم تھا (مقدمہ حیات المسلمین) اس تفصیل سے واضح ہے کہ جب تک اسلامی مملکت میں اسلام کے احکام کا نفاذ نہیں ہوگا اس وقت تک وہاں نہ امن و امان ہوگا نہ ہی کسی کو انصاف ملے گا اور نہ فتح و فخر سے مسلمان ہمکنار ہوں گے۔

کاش مسلمان حکمران اور عوام و خواص ان حقائق پر عمل پیرا ہوں تاکہ صحیح معنی میں انہیں فوز و فلاح حاصل ہو سکے اور یہ فانی زندگی ان کیلئے آخرت کی دائمی زندگی اور راحت و سکون کا ذریعہ بن جائے اگر مسلمان اب بھی خواب غفلت سے بیدار ہو جائیں تو یہ سب کچھ ممکن ہے لیکن خدا نخواستہ اگر یہ یوں ہی غفلت کی نیند سوتے رہے اور موت کے بعد بیدار ہوئے تو پھر سوائے حسرت و ندامت کے کچھ بھی حاصل نہ ہوگا کسی نے سچ کہا ہے۔

وقت پر کافی ہے قطرہ خشا برہنگام کا جل گیا جب کھیت پیند برہما تو پھر کس کام کا اللہ تعالیٰ ہمارے حال زار پر رحم فرماویں اور دنیا و آخرت کی پریشانیوں سے ہماری حفاظت فرمائیں اور اس مملکت کو صحیح معنی میں اسلامی و فلاحی ریاست بنادیں آمین۔ فقط

احقر عبدالقدوس ترمذی غفرلہ

جامعہ حقانیہ ساہیوال سرکودھا

۲۰/۲/۱۴۴۰ھ



مشتی سید عبدالقدوس ترمذی مدظلہم

## درس قرآن کریم

بسم اللہ الرحمن الرحیم

کائنات زمین و آسمان میں قدرت حق کے مظاہر

پھر دوسری آیت میں ”رب“ کی دوسری صفات کا بیان اس طرح فرمایا گیا ہے الذی جعل لکم الارض فراشا والسماء بناء والنزل من السماء ماء فاخرج به من الثمرات رزقا لکم، یعنی رب وہ ذات ہے جس نے بنایا تمہارے لئے زمین کو فرش اور آسمان کو چھت اور برسایا آسمان سے پانی پھر اس پانی کے ذریعہ پر وہ عدم سے نکالی پھلوں کی غذا تمہارے لئے۔  
پہلی نعمت

اس سے پہلی آیت میں ان انعامات کا ذکر تھا جو انسان کی ذات سے متعلق ہیں اور اس آیت میں ان انعامات کا ذکر ہے جو انسان کے گرد و پیش کی چیزوں سے متعلق ہیں یعنی پہلی آیت میں انسانی اور دوسری میں آفاقی نعمتوں کا ذکر فرما کر تمام اقسام نعمت کا احاطہ فرمایا گیا۔  
ان آفاقی نعمتوں میں سے زمین کی پیدائش کا ذکر ہے کہ اس کو انسان کیلئے فرش بنا دیا، نہ پانی کی طرح نرم ہے جس پر قرار نہ ہو سکے اور نہ لوہے، پتھر کی طرح سخت ہے کہ ہم اسے اپنی ضرورت کے مطابق آسانی سے استعمال نہ کر سکیں بلکہ نرمی اور سختی کے درمیان ایسا بنایا گیا جو عام انسانی ضروریات زندگی میں کام دے سکے۔

فراش کے لفظ سے یہ لازم نہیں آتا کہ زمین کول نہ ہو، کیونکہ زمین کا یہ عظیم الشان کول ہونے کے باوجود دیکھنے میں ایک سطح نظر آتا ہے اور قرآن کا عام طرز بھی ہے کہ ہر چیز کی وہ کیفیت بیان کرتا ہے جس کو ہر دیکھنے والا عالم، جاہل، شہری، دیہاتی سمجھ سکے۔

دوسری نعمت یہ ہے کہ آسمان کو ایک مزین اور نظر فریب چھت بنا دیا، تیسری نعمت یہ ہے کہ آسمان سے پانی برسایا پانی آسمان سے برسانے کیلئے یہ ضروری نہیں ہے کہ بادل کا واسطہ

درمیان میں نہ ہو بلکہ محاورات میں ہر اوپر سے آنے والی چیز کو آسمان سے آنا بولتے ہیں۔

خود قرآن کریم نے متعدد مقامات میں بادلوں سے پانی برسانے کا ذکر فرمایا ہے مثلاً ارشاد ہے: **وَأَنْزَلْنَا مِنَ الْمُعْصِرَاتِ مَاءً ثَجَّاجًا (نباء-۱۴)** ہم نے آتا را پانی بھرے ہوئے بادلوں سے پانی کا ریزا۔

چوتھی نعمت اس پانی کے ذریعہ پھل پیدا کرنا اور پھلوں سے انسان کی غذا پیدا کرنا ہے۔ پروردگار عالم کی چار مذکورہ صفات میں سے پہلی تین باتیں تو ایسی ہیں کہ ان میں انسان کی سعی و عمل تو کیا خود اس کے وجود کو بھی دخل نہیں ہے چارے انسان کا نام و نشان بھی نہ تھا جب زمین اور آسمان پیدا ہو چکے تھے اور بادل اور بارش اپنا کام کر رہے تھے ان کے متعلق تو کسی بے وقوف جاہل کو بھی یہ شبہ نہیں ہو سکتا کہ یہ کام سوائے حق جل شانہ کے کسی انسان یا بت یا کسی اور مخلوق نے کئے ہو گئے۔ ہاں زمین سے پھل اور پھلوں سے انسانی غذا نکالنے میں کسی سادہ لوح اور سطحی نظر رکھنے والے کو یہ شبہ ہو سکتا تھا کہ یہ انسانی سعی و عمل اور اس کی دانشمندانہ تدبیروں کا نتیجہ ہیں کہ وہ زمین کو نرم کرنے اور کمانے میں پھر بیج ڈالنے اور جمانے میں پھر اس کی تربیت اور حفاظت میں اپنی محنت خرچ کرتا ہے۔ لیکن قرآن کریم نے دوسری آیات میں اس کو بھی صاف کر دیا کہ انسان کی سعی اور محنت کو درخت اُگانے یا پھل نکالنے میں قطعاً کوئی دخل نہیں بلکہ اس کی ساری تدبیروں اور محنتوں کا حاصل رکاوٹوں کو دور کرنے سے زیادہ کچھ نہیں یعنی انسان کا کام صرف اتنا ہی ہے کہ پیدا ہونے والے درخت کی راہ سے رکاوٹیں دور کرے اور بس۔

غور کیجئے کہ زمین کا کھودنا اس میں ہل چلانا اس میں سے جھاڑ جھنکار کو دور کرنا اس میں کھاؤ ڈال کر زمین کو نرم کرنا جو کاشتکاروں کا ابتدائی کام ہے اس کا حاصل اس کے سوا کیا ہے کہ بیج یا سبزی کے اندر سے جو نازک کوئیل قدرت خداوندی سے نکلے گی زمین کی سختی یا کوئی جھاڑ جھنکار اس کی راہ میں حائل نہ ہو جائیں بیج میں سے کوئیل نکالنے اور اس میں پھول پتیاں پیدا کرنے میں اس بے چارے کاشتکار کی محنت کا کیا دخل ہے۔ (معارف القرآن ص ۱۳۴)



مولانا منظور احمد نعمانی رحمہ اللہ تعالیٰ

## درس حدیث

### اسلام، ایمان اور احسان

(۲) عن عمر بن الخطاب (رضی اللہ عنہ) قال بينما نحن عند رسول الله ﷺ ذات يوم اذ طلع علينا رجل شديد بياض الثياب شديد سواد الشعر لا يرى عليه أثر السفر ولا يعرفه منا احد حتى جلس الى النبي ﷺ فامسند ركبتيه الى ركبتيه ووضع كفيه على فخذيه وقال يا محمد اخبرني عن الاسلام فقال رسول الله ﷺ الاسلام ان تشهد ان لا اله الا الله وان محمدا رسول الله وتقيم الصلوة وتؤتي الزكاة وتصوم رمضان وتحج البيت ان استطعت اليه سبيلا قال صدقت قال فمجبنا له يساله ويصدق قال فاخبرني عن الايمان قال ان تؤمن بالله وملائكته وكتبه ورسله واليوم الآخر وتؤمن بالقدر خيره وشره قال صدقت قال فاخبرني عن الاحسان قال ان تعبد الله كأنك تراه فان لم تكن تراه فانه يراك قال فاخبرني عن الساعية قال ما المسعول عنها باعلم من السائل قال فاخبرني عن اماراتها قال ان تلد الامة ربتها وان ترى الحفاة العراة العالة رعاء الشاء يتطاولون في البنيان قال ثم انطلق فلبث مليا ثم قال اي يا عمر اتدري من السائل قلت الله ورسوله اعلم قال فانه جبرئيل انا كم يعلمكم دينكم (رواه مسلم)

(ترجمہ) حضرت عمر بن الخطاب رضی اللہ عنہ سے روایت ہے کہ ہم ایک دن رسول اللہ ﷺ کی خدمت میں حاضر تھے (اسی حدیث کی ایک دوسری روایت سے معلوم ہوتا ہے کہ اس وقت مجلس مبارک میں صحابہ کا ایک مجمع تھا اور حضرت ان سے خطاب فرما رہے تھے، فتح) کہ اچانک ایک شخص سامنے سے نمودار ہوا جس کے کپڑے نہایت سفید اور بال بہت ہی زیادہ سیاہ تھے اور اس شخص پر سفر کا کوئی اثر بھی معلوم نہیں ہوتا تھا (جس سے خیال ہوتا تھا کہ یہ کوئی بیرونی شخص نہیں ہے) اور اسی کے ساتھ یہ بات بھی تھی کہ

ہم میں سے کوئی اس نووارد کو پہچانتا نہ تھا (جس سے خیال ہوتا تھا کہ یہ کوئی باہری آدمی ہے تو یہ شخص حاضرین کے حلقہ میں سے گزرتا ہوا آیا) یہاں تک کہ رسول اللہ صلی اللہ علیہ وسلم کے سامنے آکر دوڑا تو اس طرح بیٹھ گیا کہ اپنے گھٹنے آنحضرت صلی اللہ علیہ وسلم کے گھٹنوں سے ملا دیے اور اپنے ہاتھ حضور صلی اللہ علیہ وسلم کی رانوں پر رکھ دیے اور کہا اے محمد! مجھے بتلائیے کہ اسلام کیا ہے؟ آپ صلی اللہ علیہ وسلم نے فرمایا اسلام یہ ہے (یعنی اس کے ارکان یہ ہیں کہ دل و زبان سے) تم یہ شہادت ادا کرو کہ اللہ کے سوا کوئی الہ (کوئی ذات عبادت و بندگی کے لائق) نہیں اور محمد اس کے رسول ہیں اور نماز قائم کرو، اور زکوٰۃ ادا کرو، اور ماہ رمضان کے روزے رکھو اور اگر حج بیت اللہ کی تم استطاعت رکھتے ہو تو حج کرو، اس نووارد و مسائل نے آپ کا یہ جواب سن کر کہا آپ نے سچ کہا، راوی حدیث حضرت عمر رضی اللہ عنہ کہتے ہیں کہ ہم کو اس پر تعجب ہوا کہ یہ شخص پوچھتا بھی ہے اور پھر خود تصدیق و تصویب بھی کرتا جاتا ہے اس کے بعد اس شخص نے عرض کیا اب مجھے بتلائیے کہ ایمان کیا ہے؟ آپ صلی اللہ علیہ وسلم نے فرمایا ایمان یہ ہے کہ تم اللہ کو اور اس کے فرشتوں اور اس کی کتابوں اور اس کے رسولوں اور یوم آخر یعنی روز قیامت کو حق جانو اور حق مانو اور ہر خیر شرکی تقدیر کو بھی حق جانو اور حق مانو (یہ سن کر بھی) اس نے کہا آپ نے سچ کہا اس کے بعد اس شخص نے عرض کیا مجھے بتلائیے کہ احسان کیا ہے؟ آپ نے فرمایا احسان یہ ہے کہ اللہ کی عبادت و بندگی تم اس طرح کرو گویا کہ تم اس کو دیکھ رہے ہو کیونکہ اگرچہ تم اس کو نہیں دیکھتے ہو پر وہ تم کو دیکھتا ہی ہے۔ پھر اس شخص نے عرض کیا مجھے قیامت کی بابت بتلائیے (کہ وہ کب واقع ہوگی) آپ نے فرمایا کہ جس سے یہ سوال کیا جا رہا ہے وہ اس کو سوال کرنے والے سے زیادہ نہیں جانتا۔ پھر اس نے عرض کیا تو مجھے اس کی کچھ نشانیاں ہی بتلائیے؟ آپ نے فرمایا (اس کی ایک نشانی تو یہ ہے کہ) لونڈی اپنی مالک اور آقا کو پہنے گی اور (دوسری نشانی ایک یہ ہے کہ) تم دیکھو گے کہ جن کے پاؤں میں جوتا اور تن پر کپڑا نہیں ہے اور جو تکی دست اور بکریاں چرانے والے ہیں وہ بڑی بڑی عمارتیں بنانے لگیں گے اور اس میں ایک دوسرے پر بازی لے جانے کی کوشش کریں گے۔ حضرت عمر رضی اللہ عنہ کہتے ہیں کہ یہ باتیں کر کے یہ نووارد شخص چلا گیا پھر مجھے کچھ عرصہ گزر گیا تو حضور صلی اللہ علیہ وسلم نے مجھ سے فرمایا اے عمر! کیا تمہیں پتہ ہے کہ وہ سوال کرنے والا شخص کون تھا؟ میں نے عرض کیا اللہ اور اس کا رسول ہی زیادہ جاننے والے ہیں آپ نے فرمایا کہ وہ جبریل تھے تمہاری اس مجلس میں اس لئے آئے تھے کہ تم لوگوں کو تمہارا دین سکھا دیں۔ یہ حدیث صحیح مسلم کی ہے اور صحیح بخاری و صحیح مسلم میں بھی واقعہ حضرت ابو ہریرہ رضی اللہ عنہ کی روایت سے بھی مروی ہے۔ (معارف الحدیث ص ۵۹)



مرسلہ: محمد صدیق عظمیٰ رحمہ اللہ عنہ

## ملفوظات حکیم الامت رحمہ اللہ تعالیٰ

جمع و ترتیب: حضرت مولانا مفتی محمد حسن امرتسری قدس سرہ

○ فرمایا سیوطی رحمہ اللہ نے ایک چھوٹے رسالہ میں سند کے ساتھ ذکر کیا ہے کہ حضرت شیخ احمد رفاعی رحمہ اللہ تعالیٰ جب مدینہ طیبہ حاضر ہوئے اور جا کر سلام کیا چونکہ آپ سید تھے اس لئے سلام کا صیغہ یہ اختیار فرمایا السلام علیکم یا جدی جواب آیا و علیکم السلام یا ولدی اس پر بے ساختہ ان سے دو شعر صادر ہوئے۔

فی حالة البعد روحی كنت ارسلها      تقبل الارض عنی وہی نائبتی  
فهذه دولة الاشباح قد حضرت      فامدد یمینک کی تحظی بہا شفتی  
فورا قبر شریف سے ایک ہاتھ ظاہر ہوا جس سے تمام مسجد منور ہو گئی اور سب لوگ بیہوش ہو گئے حضرت شیخ نے اس ہاتھ کو بوسہ دیا اس کے بعد بے ہوش ہو گئے اور مسجد کے دروازہ پر آکر لیٹ گئے اور سب لوگوں کو قسم دی کہ مجھ کو پاؤں میں روند کر جاویں یہ انہوں نے جاہ کا علاج کیا۔

○ فرمایا مولانا محمد یعقوب صاحب سے ایک مسئلہ سنا ہے جو بالکل صحیح ہے مگر کسی کتاب میں جزئیہ نہیں دیکھا کہ بقصد تبرک کسی کو اپنا کوئی ملبوس وغیرہ دینا حرام ہے کیونکہ اس میں اپنے آپ کو مقدس سمجھنا ہے ہاں اگر کوئی تبرک کی غرض سے مانگے تو اس کو تہلیل قلب کیلئے کچھ دینا اس خیال سے کہ یہ اس کا گمان ہے معصیت نہیں۔

○ فرمایا مولانا احمد حسن صاحب رحمہ اللہ تعالیٰ کانپوری حضرت حاجی صاحب رحمۃ اللہ علیہ کے نہایت درجہ عاشق تھے ایک شخص نے مجھ سے بیان کیا کہ اس نے مولوی صاحب کو مکہ مکرمہ میں اس حالت میں دیکھا کہ حضرت حاجی صاحب کا جوتا سر پر رکھے ہوئے زار زار رورہے ہیں اور حضرت حاجی صاحب اندر تھے ان کو پتہ بھی نہ تھا۔

○ فرمایا مجھ کو کسی کے سامنے کا بچا ہوا کھانا کھانے سے بہت انقباض ہوتا ہے بالکل کھایا

ہی نہیں جانا البتہ ساتھ کھانے میں یہ کیفیت نہیں ہوتی۔

○ فرمایا حضرت مولانا گنگوہی سے کسی نے دریافت کیا کہ تنہیک کا (یعنی بچہ کے منہ میں کوئی چیز چبا کر ڈالنا جب بچہ پیدا ہو) کیا حکم ہے فرمایا کوئی دیندار عالم قبیح سنت ہو تو مسنون ہے ورنہ بدعتی کا تھوک چٹانے میں کیا فائدہ۔

○ فرمایا فقہاء نے تین موقعوں میں سلام منع کہا ہے (۱) جب کوئی طاعت میں مشغول ہو اس کو سلام نہ کرنا چاہئے (۲) اس طرح جب کوئی معصیت میں مشغول ہو (۳) اور تیسرا موقع یہ کہ حاجت بشریہ میں مشغول ہو۔

○ فرمایا ڈاڑھی منڈوں کو سلام کرنے کے متعلق ایک تو طریق ہے دوسرا علاج ہے طریق تو یہ ہے کہ ان کو سلام نہ کرے اور علاج یہ ہے کہ اگر اپنے آپ کو ان سے اچھا خیال کرے تو سلام کرنا واجب ہے (بغرض علاج)۔

○ فرمایا ایک درویش صاحب سماع مگر طریق سے واقف الہ آباد میں ملے مجھ سے مسئلہ سماع کے متعلق سوال کیا میں نے کہا یہ بتلائیں کہ اس طریق باطن کا حاصل کیا ہے انہوں نے کہا مجاہدہ یعنی خلاف نفس عمل کرنا میں نے کہا کہ اب سچ سچ کہو کہ سماع کی طرف نفس راغب ہوتا ہے یا نہیں انہوں نے فرمایا بے شک میں نے کہا طریق کی حقیقت ہے مجاہدہ یعنی خلاف نفس کرنا اور سماع کی طرف ہمارے نفس راغب ہیں اب ان دو مقدموں کے بعد بتلاؤ کہ سماع سننا مجاہدہ ہے یا ترک سماع اور یہ کہ مجاہدہ ہم ہیں یا تم انہوں نے کہا آج حقیقت سمجھ میں آئی۔

○ فرمایا اہل قبور سے فائدہ ہوتا ہے کبھی مستفیض کے قصد سے اور کبھی بغیر اس کے قصد کے جیسے آفتاب سے بلا قصد بھی فائدہ ہوتا ہے۔

○ (حضرت والا کے زانو میں درد تھا) فرمایا معالجہ کا وقت نہیں ملتا کام کو طبعاً معالجہ سے مقدم کرتا ہوں۔

○ فرمایا رمضان میں اکثر عوام مردہ کے ایصالِ ثواب کے لئے کپڑے بنا کر دیتے ہیں یہ بھی ان کے قلب میں ایک قسم کی دین کی قدر و وقعت کی دلیل ہے۔



فقیر العصر حضرت مفتی سید عبدالغفور ترمذی قدس سرہ

## اصلاحی مکاتیب

مالکین کے خطوط اور حضرت فقیر العصر رحمہ اللہ کے جوابات

حال: بندہ امریکہ میں پڑھا شاید بندہ کے دوسرے کام صد روپے کا فریڈا امریکہ سے تعلق ہے۔  
 ارشاد: ایسا نہیں اوپر گزر چکا ہے بعض صحابہ کرام رضی اللہ عنہم کو وساوس آئے اور آنحضرت صلی اللہ علیہ وسلم نے اس کو صریح ایمان فرمایا اس لئے یہ شبہ نہ کیا جائے۔

حال: بندہ جب اپنے جسم کی پیچیدگی اور دقت صنع وخلق کو دیکھتا ہے تو خالق کی قدرت کا یقین ہو جاتا ہے۔

ارشاد: یہ یقین ہی تو ان وساوس کا علاج اور تریاق ہے اس یقین کے ہوتے ہوئے فکر کی کوئی بات نہیں تمام فرعونی وساوس کے نکل لینے کیلئے یہ عصائے موسوی ہے۔

حال: اللہ تعالیٰ اس ناقبت اندیش کو وساوس سے نجات دلا کر بلا دلیل پہاڑ جیسا مضبوط ایمان عطا فرمائے۔

ارشاد: نجات مقصود نہیں اس فکر میں نہ پڑیے یہ مضر نہیں بلکہ مفید ہے۔

شہوت دنیا مثال گھنٹا است کما زوہما متقویٰ روشنی تراست  
 ان وساوس کی بدولت حما متقویٰ روشن ہوتا ہے۔

حال: اللہ تعالیٰ منافقت سے نجات عطا فرما کر ایمان پر خاتمہ فرمائے (آمین)

ارشاد: یہ منافقت نہیں منافست ہے اس منازعت پر ترقی درجات ہے۔

حال: بندہ کی دینی حالت بہت خراب ہے کافر غرب کی محبت دل میں رچی ہوئی ہے ساٹھ سال کی عمر میں صالحات سے تباہیل ہے جیسے عمر بہت لمبی ہو آخری عمر میں عبادت کر لیں گے۔

ارشاد: یہی احساس اصلاح کا مژدہ ہے ان شاء اللہ تعالیٰ۔

حال: یہ معلوم نہیں کہ صبح کے وقت شام کی بھی مہلت ہے یا نہیں۔

ارشاد: درست اس کا استحضار مفید ہے۔

حال: بندہ خود رانی کا شکار ہے اللہ تعالیٰ کی نعمتوں کی ناشکری ہے۔

ارشاد: ناشکری کا اعتراف بھی شکر نعمت ہے۔

حال: نعمتوں کا سوء استعمال ہے، وقت بہت ضائع کرتا ہے حالانکہ صحت و فراغت بہت قدر کی چیزیں ہیں۔

ارشاد: ان احساسات کے ساتھ اصلاح کی امید ہے، واللہ یصلح اعمالکم۔

حال: بچوں کی تربیت و تعلیم سے غفلت ہے۔

ارشاد: قرا انفسکم و اہلیکم نارا آیت پیش نظر دینی چاہئے۔

حال: پہلے بچوں کو کتاب سنانے کا معمول تھا آج کل وہ بھی ترک ہے۔

ارشاد: ہمت کر کے معمول جاری کر دیا جائے جب ترک ہو پھر ہمت سے کام لیا جائے یہی سلسلہ قائم رہے تو بس کامیابی ہے۔

حال: حالت ناگفتہ بہ ہے، یہ ضعیف محتاج التفات ہے، واللہ اس کی عاقبت و عافیت دارین کیلئے دعا فرمائیں۔

ارشاد: ان سب کے باوجود ہمت نہ ہاریں ناامیدی کی کوئی بات نہیں، شکر ہے کہ مریض کو اپنے مرض کا علم و احساس ہے علاج کی توقع ہے۔

حال: جب انسان ہوائی جہاز میں ریزولیشن کرا لیتا ہے تو یہ احساس ہوتا ہے کہ اب وقت گزر رہا ہے گائے کا تاریخ موعود پر چل پڑیں گے، بندہ کا زندگی سے بھی اب یہ احساس پیدا ہو گیا ہے کہ اب یہ تھوڑے سے وقت کا مسئلہ ہے۔

ارشاد: یہ تصور تو بہتر ہے مگر اعتدال کے ساتھ، اگر غلو ہو جائے تو پھر انسان ہر کام سے رہ جائے اور خود کو بے کار سمجھنے لگے، بنا ما خلقت هذا باطلا انسان بھی اس میں داخل ہے۔

حال: بندہ کو حضرت والا دامت مکارمہ کے فیوض و برکات سے وافر حظ عطا فرمائیں، آمین،

ارشاد: احقر کے کیا فیوض و برکات ہیں البتہ اکابر کے فیوض و برکات کا وسیلہ ہو سکتا ہے۔



حضرت مولانا مفتی عبدالقدوس ترمذی مدظلہم

## خطبہ استقبالیہ

بخدمت شیخ الاسلام حضرت مولانا مفتی محمد تقی عثمانی مدظلہم نائب صدر جامعہ دارالعلوم کراچی

مقام: مدرسہ اسلامیہ محمودیہ سرگودھا۔ بتاریخ: ۱۷ مارچ ۲۰۰۹ء

بسم اللہ الرحمن الرحیم

نحمدہ ونصلی ونسلم علی رسولہ الکریم اما بعد!

یہ ہم سب کیلئے کتنی بڑی سعادت اور خوش قسمتی ہے کہ اس وقت عالم اسلام ہی نہیں بلکہ پوری دنیا کی عظیم شخصیت، نابغہ روزگار ستی مایہنا محدث مفسر بے بدل فقیہ اور عدیم الخاطر مفکر و محقق شیخ الاسلام حضرت مولانا مفتی محمد تقی عثمانی دامت برکاتہم شیخ الحدیث و نائب مہتمم جامعہ دارالعلوم کراچی و سابق جنس شریعت اینیلیٹ شیخ سپریم کورٹ آف پاکستان ہمارے درمیان جلوہ افروز ہیں اور ان شاء اللہ تعالیٰ ابھی کچھ دیر بعد ہم سے بصیرت افروز عارفانہ خطاب فرمانے والے ہیں حضرت علامہ عثمانی مدظلہم کی ذات گرامی اگرچہ کسی رسمی تعارف کی محتاج نہیں ہے کیونکہ بلاشبہ آپ مع آفتاب آمد دلیل آفتاب اور مشک آفتاب کہ خود بخود یہ نہ کہ عطار گوید نیز حاجت مشاطہ نیست روئے دل آرام را و فی طلعة الشمس ما یغنیك عن زحل کے مصداق ہیں۔

حق تعالیٰ نے آپ کو ایسے کمالات علمیہ و عملیہ سے نوازا ہے کہ ان کے پیش نظر جس قدر بھی آپ کا تعارف کرایا جائے گا آپ کے مرتبہ سے یقیناً کم ہوگا کسی نے سچ کہا ہے:

علی عن المدح حتی ما یزان به کانما المدح عن مقدارہ یضع

پھر یہ بھی ایک حقیقت ہے کہ علم و عمل کے اس بحر ذخار اور روحانیت و معرفت کے بحر بے کنار معارف و حقائق کے عمیق اور گہرے سمندر تک مجھ جیسے ادنیٰ درجہ کے طالب علم کی رسائی کیسے ہو سکتی ہے جبکہ بڑے بڑے شہسواروں کے گھوڑے بھی وہاں تک پہنچنے سے عاجز اور درماندہ نظر آتے ہیں اور ان کو بھی یہ کہنا پڑتا ہے:

كيف الوصول الى سعاد و دونها      قلل الحبال و دونهن خيوف  
تاہم حصول سعادت اور

اعد ذكر نعمان لنا ان ذكره      هو المسلك ما كررته يتضرع  
کے پیش نظر اپنے محترم سامعین کو نہایت اختصار کے ساتھ آپ کا تعارف کرانا مناسب سمجھتا ہوں؛  
احب الصالحين و لست منهم      لعل الله يرزقني صلاحا  
محترم سامعین! محقق العصر مولانا مفتی محمد تقی عثمانی دامت برکاتہم العالیہ ایک علمی روحانی  
اور نہایت باوقار قابل احترام خاندان کے چشم و چراغ بلکہ نیر تاباں اور آفتاب ہیں آپ کے جد امجد  
حضرت مولانا محمد یاسین صاحب دارالعلوم دیوبند کے فاضل اور مدرس تھے جب کہ والد گرامی مفتی  
اعظم پاکستان حضرت مولانا مفتی محمد شفیع صاحب نہ صرف وہاں کے فاضل اور مدرس تھے بلکہ ایک  
عرصہ تک عہدہ صدارت افتاء پر بھی فائز رہے اور حضرت علامہ شبیر احمد عثمانی کے ساتھ تحریک پاکستان  
میں نمایاں حصہ لیا ہجرت کے بعد دارالعلوم کراچی کی بنیاد رکھی اور اس میں تفسیر حدیث فقہ و افتاء  
تصنیف و تالیف کے عنوان سے جو دینی علمی سیاسی خدمات سر انجام دیں وہ اپنی مثال آپ ہیں۔

مفتی اعظم اور فقیہ النفس کا عظیم الشان لقب بجا طور پر آپ کی ذات گرامی کا جزو لاینفک  
ہے آپ کی تالیفات میں تفسیر معارف القرآن کی افادیت و شہرت سب کے سامنے ہے غرضیکہ  
حضرت علامہ عثمانی مدظلہم کا خاندان صحیح طور پر مع این خانہ ہمہ آفتاب است کا مصداق ہے۔  
ولادت با سعادت

آپ اسی گھرانہ میں مورخہ ۵ ر شوال المکرم ۱۳۶۲ھ میں اکتوبر ۱۹۴۳ء کو بمقام دیوبند  
ضلع سہارن پور پیدا ہوئے ہجرت کے بعد دارالعلوم کراچی پاکستان میں اردو فارسی کی ابتدائی  
تعلیم کے بعد ۱۳۷۲ھ میں درس نظامی کی تعلیم کا آغاز کیا ۱۹ سال کی عمر میں تمام علوم و فنون پڑھ کر  
سند فراغت حاصل کی آپ نے دورہ حدیث شریف کے امتحان میں نہ صرف اعلیٰ نمبروں سے  
کامیابی حاصل کی بلکہ دارالعلوم کی تاریخ میں ایک ریکارڈ قائم کیا جواب تک قائم ہے۔

۱۹۵۹ء میں پنجاب یونیورسٹی سے فاضل عربی کا امتحان بھی امتیازی نمبروں سے پاس



کیا اور فراغت کے بعد تنحصص فی الفقہ کی تعلیم مکمل فرمائی۔

۱۹۶۴ء میں کراچی یونیورسٹی سے بی۔ اے کا امتحان پاس کیا۔

۱۹۶۶ء سے ماہنامہ البلاغ کے مدیر اعلیٰ ہیں اور ۱۹۸۹ء ماہنامہ البلاغ انٹرنیشنل انگریزی

بھی آپ کی ادارت میں شائع ہو رہا ہے۔

۱۹۶۷ء میں کراچی یونیورسٹی سے ایل ایل بی کے امتحان میں دوسری پوزیشن حاصل کی۔

۱۹۷۰ء میں پنجاب یونیورسٹی سے ایم اے عربی کا امتحان فرسٹ پوزیشن میں پاس کیا۔

نومبر ۱۹۷۶ء میں نائب صدر دارالعلوم کراچی مقرر کئے گئے۔

ستمبر ۱۹۷۷ء میں اسلامی نظریاتی کونسل کے رکن کی حیثیت سے تدوین قانون اسلامی کی اہم

خدمت سرانجام دی، عرصہ دراز تک شریعت لیبلیٹ شیخ سپریم کورٹ آف پاکستان کے جج بھی رہے۔

علاوہ ازیں شعبہ تصنیف و تالیف دارالعلوم کراچی کے نگران اور الجمع الفقہ الاسلامی جہد

ومعاشیات اور بنگلہ پر قابل قدر کام کے باعث اسلامی ممالک کے مختلف بینکوں میں شریعت

نگرانی بورڈ زاو رسنڈ کمیٹی آف کراچی یونیورسٹی کے ممبر بھی ہیں۔

درس و تدریس

دارالعلوم کراچی میں ۱۹۶۰ء سے حدیث وفقہ کے علاوہ مختلف اسلامی علوم کی تدریس کا

آغاز فرمایا اور عرصہ دراز تک دورہ حدیث کی اہم کتاب ترمذی شریف کا کامیاب درس دیا کئی جلدوں

میں آپ کی شرح ترمذی طبع ہو کر علماء و طلبہ کی علمی سیرانی کا حق ادا کر رہی ہے چند سال سے بخاری شریف

کا درس آپ سے متعلق ہے اس طرح آپ دارالعلوم کراچی کی صدارت تدریس پر فائز اور عالم اسلام

کے مایہ ناز محدث اور شیخ الحدیث ہیں آپ کو حق تعالیٰ نے تدریس کا زبردست ملکہ عطا فرمایا ہے اس

میدان میں آپ تقریباً پچاس سالہ تجربہ رکھتے ہیں ہزاروں علماء کرام آپ کے حلقہ تلامذہ میں شامل ہیں۔

تصنیف و تالیف

آپ کو حق تعالیٰ نے تقریر کے ساتھ تحریر کا بھی زبردست ملکہ عطا فرمایا ہے دور حاضر

کے وہ اہم مسائل جن پر بہت کم لکھا گیا ہے آپ اکثر ان پر لکھتے ہیں آپ کی تحریریں انتہائی شگفتہ

اور جدید و قدیم طرز کا حسین امتزاج ہیں۔ اہم تصانیف میں بائبل سے قرآن تک، علوم القرآن، عصر حاضر میں اسلام کیسے نافذ ہو؟، تقلید کی شرعی حیثیت، مکملہ فتح الملہم (عربی) ۶ جلد، جہان دیدہ، درس ترمذی ۳ جلد، عیسائیت کیا ہے؟، عدالتی فیصلے، نقوش رفتگاں، ہمارے عائلی مسائل، اصلاحی خطبات ۱۱ جلد، حضرت معاویہ اور تاریخی حقائق، ماہی النصرانیہ، البحوث فی القضا یا الفقہیہ، ترجمہ و مختصر تشریح قرآن کریم ۳ جلد وغیرہ شامل ہیں۔

### خدمات جلیلہ

مکملہ فتح الملہم آپ کا وہ عظیم علمی حدیثی کارنامہ اور ادبی و فقہی شاہکار ہے جس کی مثال صدیوں میں بھی ناپید ہے اسے دیکھ کر عالم اسلام کے ممتاز اہل علم محقق بالغ نظر فقہا حیران و ششدر ہیں اس طرح پوری دنیا آپ کے علم و فضل کو دیکھ کر فقہ اور حدیث میں آپ کی فنی مہارت و خداقت کو تسلیم کرنے پر مجبور ہیں اور اس طرح بجا طور پر آپ کو شیخ الاسلام حضرت علامہ شبیر احمد عثمانی کا صحیح جانشین اور شیخ الاسلام مانا جاتا ہے۔ اسلامی نظریاتی کونسل میں طویل عرصہ تک اسلامی قوانین کی تدوین کا کارنامہ رہتی دنیا تک یاد رکھا جائے گا اسی طرح شریعت پبلیکیشنز سہریم کورٹ آف پاکستان کے جسٹس کی حیثیت سے آپ نے جو تاریخی فیصلے صادر فرمائے ہیں وہ اسلامی عدالتی دنیا کا ایک عظیم تاریخی کارنامہ ہے بطور خاص سود کی حرمت سے متعلق آپ نے جس محنت اور اپنی خدا داد ذہانت و بصیرت اور فہم و علم و تفقہ کی بنیاد پر جو اہم بے مثال شہری فیصلہ تحریر فرمایا یہ آپ کا بہت بڑا کارنامہ ہے پاکستان کی پوری تاریخ میں اس کی مثال نہیں ملتی پوری دنیا میں اس وقت معاشیات کے حوالہ سے بے راہ روی اور بے دینی کا جو سیلاب ہے قرآن و سنت کی روشنی میں معاشیات کی صحیح ترجمانی و تعبیر اور پوری دنیا کے اس چیلنج کا مقابلہ وقت کی ایک اہم ضرورت ہے اللہ تعالیٰ نے اس موضوع پر آپ سے جو بیش بہا علمی و عملی کام لیا ہے پوری دنیا اس کی مثال پیش کرنے سے قاصر ہے واللہ الحمد، حق تعالیٰ آپ کی ان خدمات اور کارناموں کو قبول فرمائیں اور ان کے نفع کو عام و عام فرمائیں آمین۔

### روحانی مقام

حضرت اقدس ایک بلند علمی مقام پر فائز ہونے کے ساتھ ساتھ تصوف و سلوک اور



روحانیت کے بھی شہسوار اور امام ہیں حضرت اقدس ڈاکٹر عبدالحی عارفی اور مسیح الامت حضرت شیخ مسیح اللہ خان صاحب قدس سرہما سے سلوک کی منازل کو طے فرما کر بہت جلد خلافت و اجازت کے اعلیٰ مقام پر فائز ہوئے اور اس وقت آپ ہزاروں مسلمانوں اور طالبان سلوک و ارشاد کی رہنمائی فرما رہے ہیں غرضیکہ ہر اعتبار سے حق تعالیٰ نے آپ کو جامع بنایا ہے کسی نے خوب کہا ہے

زفرق تا بہ قدم ہر کجا کہ سے نگریم کرشمہ دامن دل می کشد کہ چاہیجا است

آپ کے اخلاق عالیہ اور فواضل و خصائل حسنہ بھی اپنی مثال آپ ہیں، اللہ تعالیٰ نے تواضع جیسے اوصاف سے آپ کو اس طرح نوازا ہے کہ انسان اسے دیکھ کر دنگ رہ جاتا ہے۔

اظہار تشکر

کوٹا کول علمی و دینی بے حد اور بے پناہ مصروفیات کے باوجود جامعہ اسلامیہ محمودیہ قینچی موڑ سرکودہ میں آپ کی تشریف آوری اہالیان ضلع سرکودہ پر بہت بڑا احسان اور کرم ہے اس پر سب حضرات آپ کے بے حد شکر گزار اور دعا گو ہیں کہ حق تعالیٰ صحت و عافیت اور سلامتی کے ساتھ آپ کا سایہ تادیر ہمارے سروں پر قائم رکھے اور عالم اسلام اسی طرح آپ کے فیوضات و برکات سے بہرہ ور ہوتا رہے آمین، ویرحمہ اللہ عبد اقبال امینا۔

آخر میں میں اپنے رفیق قدیم صدیق حمیم برادر محترم و مکرم مولانا محمد اشرف علی صاحب زید مجاہد، صدر جامعہ ہذا کو صمیم قلب سے مبارکباد پیش کرتا ہوں جن کی مسلسل جدوجہد لگن اور بھرپور سعی و کوشش سے حضرت محقق العصر علامہ عثمانی بد ظہیم کی تشریف آوری ممکن ہوئی اور ہم سب کو آپ کی زیارت اور آپ سے استفادہ کا موقع ملا۔

حماک اللہ عن ثمر النوائب جزاک اللہ فی الدارین خیرا

نیز بے ساختہ انہیں اس موقع پر یہ کہنے کو جی چاہتا ہے کہ ایں کارا ز تو آید و مرداں چنیں کنند و ہکذا نکون ہمة الرجال و عزیمۃ الابطال کثیر اللہ فینا امثالکم۔ فقط

احقر عبد القدوس ترمذی غفرلہ

خادم جامعہ جتانیہ سہی وال سرکودہ ۷ مارچ ۲۰۰۹ء

جمع و ترتیب: مولانا سجاد حسین صاحب و سندے والی

## خطاب

شیخ الاسلام حضرت مولانا مفتی محمد تقی عثمانی مدظلہم نائب صدر جامعہ دارالعلوم کراچی

مقام: مدرسہ اسلامیہ محمودیہ قلعہ چنی موڑ سرگودھا۔ بتاریخ ۷ مارچ ۲۰۰۹ء

بعد الحمد والصلوة:

اعوذ باللہ من الشیطان الرجیم بسم اللہ الرحمن الرحیم لا تحرك  
به لسانك لتعجل به ان علينا جمعه وقرآنه فاذا قرأه فاتبع قرآنه ثم ان  
علينا بيانه صدق اللہ العظیم۔

حضرات علماء کرام میرے عزیز طالب علم ساتھیو! اور معزز حاضرین!

السلام علیکم ورحمۃ اللہ وبرکاتہ

اللہ تبارک و تعالیٰ کا یہ فضل و کرم ہے کہ آج آپ حضرات سے اس مبارک دینی درس گاہ  
میں ملاقات اور بات کرنے کا موقع اللہ جل جلالہ نے عطا فرمایا میں اس بدر سے کے صدر اپنے  
محترم بھائی مولانا اشرف علی صاحب کا تہ دل سے شکر گزار ہوں کہ انہوں نے مجھے یہ سعادت  
بخشی اللہ تبارک و تعالیٰ کا فضل و کرم ہے کہ یہ اس بدر سے کا سالانہ جلسہ منعقد ہو رہا ہے اور اس  
میں فارغ التحصیل ہونے والے طلبہ کو تقسیم اسناد اور شایہ دستار بندی کا ارادہ ہے اللہ تبارک و تعالیٰ  
ان خدمات کو اپنے فضل و کرم سے قبول فرمائیں اور ان طلبہ کو علم نافع اور عمل صالح سے سرفراز فرما  
کر دین کی خدمت کیلئے قبول فرمائیں۔

اس موقع پر مجھ سے یہ فرمائش کی گئی ہے کہ کچھ دین کی باتیں آپ حضرات کی خدمت  
میں عرض کروں تو اس سلسلہ میں میں نے کچھ قرآن کریم کی آیتیں آپ کے سامنے پڑھی ہیں اور  
انہی کی تھوڑی سی تشریح عرض کرنے کی کوشش کروں گا اللہ تبارک و تعالیٰ اپنی رضا کے مطابق بیان



کرنے کی توفیق عطا فرمائے۔ (آمین)

## آیات کا شان نزول

یہ آیات جو میں نے ابھی پڑھی ہیں سورہ قیامہ کی آیات ہیں اور ایک عجیب شان سے نازل ہوئیں ان آیات کا پس منظر یہ ہے کہ حضور نبی کریم سرور دو عالم محمد مصطفیٰ ﷺ پر جب وحی نازل ہوتی تھی تو وحی کا آپ ﷺ پر بڑا بوجھ ہوا کرتا تھا حضرت عائشہ صدیقہ رضی اللہ تعالیٰ عنہا فرماتی ہیں کہ جب آپ پر وحی نازل ہوتی تو بعض اوقات سخت جاڑے کی حالت میں آپ کی پیشانی مبارک پسینے سے تر ہو جایا کرتی تھی اتنا سخت پسینہ آتا تھا کہ سخت جاڑے میں بھی آپ کی پیشانی پر پسینہ نمودار ہو جاتا اور پیشانی پسینے سے تر ہو جایا کرتی تھی اور بوجھ اتنا ہوتا تھا کہ حضرت زید بن ثابت رضی اللہ تعالیٰ عنہ جو کاتب وحی بھی ہیں وہ فرماتے ہیں کہ ایک مرتبہ سرکار دو عالم ﷺ میری ران پر سر مبارک رکھے ہوئے تھے اس حالت میں آپ ﷺ پر جب وحی نازل ہوئی شروع ہوئی تو اتنا بوجھ ہوا کہ مجھے ایسا اندیشہ ہوا کہ میری ران بوجھ سے پھٹ جائے گی۔

ایک مرتبہ آپ ﷺ سواری پر سوار تھے اس حالت میں وحی نازل ہوئی شروع ہوئی تو اس سواری پر اتنا بوجھ پڑا کہ ایسے لگتا تھا جیسے وہ سواری بیٹھ جائے گی اتنا بوجھ ہوا کرتا تھا (بھائی اگر یہ کیمرہ ہے تو اس کو بند کر دیں براہ کرم) پہلی بار جو وحی نازل ہوئی تو اس سے آپ کو شدید جاڑہ لگ کر بخار آ گیا اور پھر جب بھی وحی نازل ہوتی تھی تو آپ کا چہرہ مبارک سرخ ہو جایا کرتا تھا اور خاص کیفیت طاری ہوا کرتی تھی۔

ایک طرف تو وحی کے نزول کا بوجھ ہوتا تھا اور دوسری طرف سرکار دو عالم ﷺ کو یہ خیال ہوتا تھا کہ جو قرآن نازل ہو رہا ہے یہ میں اچھی طرح یاد کر لوں کہیں ایسا نہ ہو کہ بعد میں بھول جاؤں لہذا اس فکر کی وجہ سے جو الفاظ حضرت جبریل علیہ الصلوٰۃ والسلام قرآن کریم کے لئے کر آتے تو حضور اقدس ﷺ ان کو ساتھ ساتھ دہراتے جاتے تھے، ایک طرف وحی کے نزول کا بوجھ اور دوسری طرف اس وحی کو یاد رکھنے اور اس کو دہراتے رہنے کا بوجھ یہ دوہری مشقت سرکار دو عالم ﷺ پر طاری ہوا کرتی تھی۔

اللہ تعالیٰ کی طرف سے سرکارِ دو عالم ﷺ کو تسلی

ان آیات میں اللہ تبارک و تعالیٰ نے نبی کریم سرورِ دو عالم ﷺ کو ایک عظیم تسلی دی ہے اور سورہ قیامہ میں یہ آیات سچ میں اس طرح آئی ہیں کہ پہلے بھی قیامت کا ذکر چل رہا ہے اور بعد میں بھی قیامت کا ذکر آ رہا ہے، کہ قیامت میں کیا ہوگا اور کیا ہولناک واقعات پیش آئیں گے، اور جو لوگ قیامت کو بھولے بیٹھے ہیں ان کو تنبیہ فرمائی گئی ہے، آگے پیچھے دونوں جگہ قیامت اور آخرت کا ذکر ہے سچ میں یہ آیات آئی ہیں جو میں نے آپ کے سامنے پڑھی ہیں۔

اسی وجہ سے بعض علماء کرام نے یہ فرمایا کہ ایسا لگتا ہے کہ جس وقت یہ آیات نازل ہو رہی تھیں تو حسب معمول نبی کریم سرورِ دو عالم ﷺ اپنی زبان مبارک سے دہرا رہے تھے تا کہ بھول نہ جاؤں تو سچ میں اللہ تبارک و تعالیٰ نے آپ کو یہ تسلی دی لا تحزنک بہ لیس انک لتعجل بہ کہ آپ کو جلدی یاد کرنے کی فکر میں اپنی زبان کو بلانے کی ضرورت نہیں، یہ قرآن جو نازل ہو رہا ہے جلدی سے یاد کرنے کے خیال سے آپ اس کو دہرائے نہیں، اس کیلئے آپ اپنی زبان کو حرکت نہ دیتے، اس فکر میں نہ پڑے، کیوں؟ آگے فرمایا ان علینا جمعہ وقرآنہ یاد رکھئے کہ یہ جو آپ کو فکر ہو رہی ہے کہ کہیں بھول نہ جائیں اور اس کو اچھی طرح یاد کر لیں تو یہ آپ کی ذمہ داری نہیں ہے کہ آپ اس کو یاد کریں یہ ہماری ذمہ داری ہے کہ آپ کے سینہ میں اس کو محفوظ کریں اور ہم اپنے ذمہ لیتے ہیں کہ اس قرآن کو آپ کے سینہ اقدس میں محفوظ کر دیں گے ان علینا جمعہ، لہذا اس فکر کو بھول جائیے یہ ہمارا کام ہے کہ جو قرآن آپ پر نازل ہوگا جوں ہی نازل ہوگا وہ آپ کے سینہ اقدس میں محفوظ ہو جائے گا اور کوئی دنیا کی طاقت اسے آپ سے بھلا نہیں سکتی لہذا آپ اس فکر سے بے پرواہ ہو جائیے آپ کو الفاظ دہرانے کی ضرورت نہیں تو ایک ذمہ داری ہماری یہ ہے کہ ہم اس کو محفوظ کر دیں گے، یاد کرادیں گے۔

اب آپ حضرات اندازہ لگائیے کہ حضور اقدس نبی اکرم ﷺ کے بارے میں ہر مسلمان جانتا ہے کہ اللہ تبارک و تعالیٰ نے آپ کو اُمی بنایا ہے یعنی آپ لکھتے پڑھتے نہیں تھے لہذا ایسا نہیں تھا کہ قرآن کریم نازل ہو کر لکھا گیا تھا پھر آپ نے اس کو یاد کر لیا تھا وہ نازل ہوتا تھا اور آپ



صلی اللہ علیہ وسلم اس کو سنتے تھے اور وہ فوراً آپ صلی اللہ علیہ وسلم کے سینہ اقدس میں محفوظ ہو جاتا تھا اور پورا قرآن آپ کو اس طرح یاد ہوتا تھا کہ ہر کارِ دو عالم صلی اللہ علیہ وسلم کو اس کیلئے کسی مشقت، کسی محنت اور وقت لگانے کی ضرورت نہیں تھی کیونکہ اللہ تبارک و تعالیٰ نے اس کی ذمہ داری لی تھی ان علیہنا جمعہ۔

پھر ایک اور بات جو آگے فرمائی وہ یہ کہ صرف اتنا ہی نہیں کہ ہم اس قرآن کو آپ کے سینے میں محفوظ کرنے کی ذمہ داری لیتے ہیں بلکہ اس کے ساتھ یہ بھی ذمہ داری لیتے ہیں کہ اس کے پڑھنے کا طریقہ بھی ہم آپ کو سکھا دیں گے، اس کا پڑھنا بھی اور پڑھنے کا طریقہ بتانا بھی ہماری ذمہ داری ہے کہ ہم بتا دیں گے کہ کس طرح پڑھنا ہے۔

فإذا قرأناه فأتبع قراءه جب ہم اپنے فرشتے جبرئیل امین علیہ الصلوٰۃ والسلام کی معرفت آپ کے سامنے پڑھیں تو جس طرح انہوں نے پڑھا ہے اسی طرح آپ بھی اس کی اقتداء کر کے ویسے ہی پڑھیں تو کیا ہوا؟ ایک ذمہ داری یہ لی کہ اس کو محفوظ کرنا ہماری ذمہ داری ہے دوسری ذمہ داری یہ کہ اس کے پڑھنے کا طریقہ بتانا بھی ہماری ذمہ داری ہے۔

اور پھر آگے فرمایا ثم ان علینا بیانا نہ کہ اس قرآن کی پوری تشریح و تفسیر اور اس کا صحیح مطلب سکھانا بھی ہمارے ذمہ ہے ثم ان علینا بیانا نہ ہم سکھائیں گے، ہم بتائیں گے کہ کس آیت کا کیا مطلب ہے؟ کس آیت سے کونسا حکم نکلتا ہے؟ کس آیت سے کیا تعلیم نکلتی ہے؟ تو اللہ تبارک و تعالیٰ نے تین ذمہ داریاں لیں یا وہم کرائیں گے، پڑھنے کا طریقہ ہم سکھائیں گے، اس قرآن کی تفسیر ہم تمہیں تعلیم دیں گے کہ اس کا صحیح مطلب کیا ہے۔

اللہ تبارک و تعالیٰ نے یہ تین ذمہ داریاں لے کر ہر کارِ دو عالم صلی اللہ علیہ وسلم کی ذات اقدس پر جو بوجھ تھا وہ اُتار دیا کہ آپ کو بار بار دہرانے کی ضرورت نہیں سب کام ہم کر دیں گے آپ تو جو جبرئیل امین لے کر آئیں وہ سینے اور سن کر جس طرح وہ پڑھ رہے ہیں بس اس طرح پڑھنے پھر سب کام آپ کے ہمارے ذمہ ہیں۔

مدارس دینیہ کی سعادت

اس میں جس بات کی طرف میں توجہ دلانا چاہتا ہوں وہ یہ ہے کہ اللہ تعالیٰ نے جب

تین ذمہ داریاں قرآن کریم کی لی ہیں یاد کرنا، پڑھنے کا طریقہ سکھانا اور پھر اس کی تفسیر اور تشریح کرنا اللہ تبارک و تعالیٰ نے ان تینوں کاموں کو کس طرح انجام دلایا کہ سرکارِ دو عالم صلی اللہ علیہ وسلم کو قرآن یاد کرایا پھر آپ کے ذریعہ قیام قیامت تک اس کو اس طرح محفوظ فرمادیا کہ حفظ کیا جا رہا ہے چہاں رنگ عالم بچے بچے کے سینہ میں قرآن کریم کو محفوظ کر دیا انا نحن نزلنا الذکر وانا له لحفظون تو یہ جو دینی مدارس آپ کو مختلف جگہوں پر نظر آ رہے ہیں وہ درحقیقت اللہ تعالیٰ نے جو ذمہ داری اپنے سر لی تھی تو اس ذمہ داری کو اللہ تعالیٰ کسی طرح بھی پورا کر سکتے تھے لیکن ان دینی مدارس کی سعادت ہے کہ اللہ تبارک و تعالیٰ نے اس ذمہ داری کو پورا کرنے کا ذریعہ ان کو بنا دیا ہے۔

قرآن کریم کو محفوظ کرنے کی دنیا میں کوئی مثال آپ کو نہیں ملے گی کہ جس کو اس طرح محفوظ کیا گیا ہو، اگر فرض کرو خدا نہ کرے خدا نہ کرے قرآن کریم کے سارے مطلوبہ نسخے بھی ختم ہو جائیں تو سات آٹھ سال کے بچے کھڑے ہو کر قرآن کریم لکھوادیں گے اللہ تبارک و تعالیٰ نے اس طرح حفاظت کی، کہ کوئی امت، کوئی دین، کوئی مذہب، کوئی قوم اس کی مثال پیش نہیں کر سکتی۔

مذہب عیسائیت اور انجیل

آج ساری دنیا پر عیسائیت کا غلبہ ہے مگر ان کی جو کتاب حضرت عیسیٰ علیہ الصلوٰۃ والسلام پر نازل ہوئی تھی اس کا تو کچھ پتہ ہی نہیں کہ کہاں گئی، چار انجیلوں کے نام سے جو کتابیں چھپی ہوئی ہیں وہ درحقیقت حضرت عیسیٰ علیہ السلام کی سوانح اور سیرت ہیں جن کو چار انجیلیں کہا جاتا ہے اور کسی سے پوچھو کہ بھائی تمہارے پاس اس کی کیا سند ہے کہ یہ واقعہ ان لوگوں کی لکھی ہوئی ہیں جن کی طرف یہ منسوب ہیں کسی کے پاس کوئی سند نہیں۔

کس طرح ان چار کو انجیل مانا گیا؟

ایک زمانہ میں ۳۰۰ء تک انجیل کے نام سے دسیوں بیسیوں کتابیں چھپیں، دس بیس کتابیں اکٹھی لکھی گئیں ہر ایک کا نام انجیل ہے ایک کہتا ہے کہ یہ مستند ہے دوسرا کہتا ہے کہ یہ مستند نہیں ہے، شاید تین سو سال کے بعد ایک کونسل بلانی گئی شہر نائس میں جو آج کل فرانس میں ہے اس زمانے میں اٹلی میں تھا ساری دنیا کے بڑے بڑے جگادری وہاں جمع ہوئے بھائی فیصلہ کرو کونسی



انجیل سچی ہے اور کوئی جھوٹی ہے تو سارا دن مناظرہ ہوتا رہا بحث ہوتی رہی کوئی فیصلہ نہیں ہو سکا کہ کیسے پتہ چلائیں۔

آخر میں ایک شخص نے کہا کہ بھائی بحث مباحثہ سے تو کچھ پتہ چل نہیں رہا اب اللہ تعالیٰ ہی سے فیصلہ کراؤ، بھائی کیسے کرائیں؟ ایسا کرو کہ جتنی انجیلیں ہیں سب ایک میز پر رکھ کے ایک کمرے کے اندر ان کو بند کر دو اور سارے لوگ چاروں طرف مل کے اللہ تعالیٰ سے دعا کرو کہ یا اللہ جو انجیل جھوٹی ہو وہ گر جائے اور جو سچی ہو وہ رہ جائے، لوگوں نے کہا اچھی بات ہے، وہ ساری کتابیں ایک میز پر رکھ دی گئیں اور لوگ چاروں طرف بیٹھ گئے، سب لوگ دعا کر رہے ہیں کہ یا اللہ جو جھوٹی ہو وہ گر جائے، صبح کو اٹھے کمرہ کھولا میز پر دیکھا تو ساری کتابیں گری پٹی تھیں چار انجیلیں اوپر رکھی تھیں جو آج انجیلیں کہلاتی ہیں۔ تو جو مورخ تاریخ میں یہ واقعہ لکھ رہا ہے وہ لکھتا ہے کہ سب نے ان انجیلوں کو تو مان لیا لیکن یہ تحقیق کسی نے نہیں کی کہ اس رات اس کمرے کے تالے کی چابی کس کے پاس تھی جس کمرے میں یہ ساری انجیلیں جمع کی گئیں تھیں اس کی تحقیق کسی نے نہیں کی اور جا کر کہا کہ ٹھیک ہے بھائی کہ اللہ میاں نے طے کر دیا کہ یہ چار کتابیں مستند ہیں باقی غیر مستند ہیں۔ یہ ہے حال ان آسمانی کتابوں کا۔

کوئی پوچھے کہ کسی کو کیا دے؟ بائبل کو چھوڑ دو کہ بائبل تو بہت بڑا مجموعہ ہے لیکن صرف ایک انجیل کسی کو کیا دے؟ کسی کو کیا دہیں۔ دنیا کی کوئی قوم، دنیا کی کوئی تہذیب، دنیا کا کوئی مذہب، دنیا کا کوئی دین اس کی مثال پیش نہیں کر سکتا جس طرح اس امت محمدیہ علی صاحبہا الصلوٰۃ والسلام کے ذریعہ اللہ تعالیٰ نے قرآن کریم کی حفاظت کی اور بچے بچے کے ذریعے کر دی۔

آج جب کوئی بچہ قرآن کریم حفظ کر رہا ہوتا ہے تو لوگ کہتے ہیں کہ یہ تو کوئی تعلیم حاصل نہیں کر رہا، اس کو تعلیم ہی نہیں سمجھتے، حالانکہ اللہ تعالیٰ نے ان بچوں کو اپنی ذمہ داری پورا کرنے کا ذریعہ بنایا ہے۔

(جاری ہے)

حضرت مولانا مفتی عبدالقدوس ترمذی مدظلہم

سبح گاہے گاہے باز خواں اس قصہ پارینہ را

## سرزمین ہند میں چند روز

دارالعلوم دیوبند کے صد سالہ اجتماع منعقدہ ۱۴۴۷ھ میں شرکت اور تھانہ بھون، جہاں آباد مانوٹہ کلیا دگار سفر

بسم اللہ الرحمن الرحیم

بعد الحمد والصلوٰۃ: عالم اسلام اور ایشیاء کی عظیم اسلامی یونیورسٹی جامعہ دارالعلوم دیوبند کی دینی، علمی، ملی خدمات تاریخ کا ایک سنہری باب اور اپنی مثال آپ ہیں۔ گزشتہ ڈیڑھ صدی کے عرصہ میں اس عظیم ادارے سے فیض پانے والوں کی تعداد ہزاروں میں نہیں بلکہ بلا مبالغہ لاکھوں میں ہے اور جن حضرات نے باقاعدہ طور پر اس جامعہ سے سند فراغ حاصل کی وہ بھی ہزاروں سے کم نہیں دارالعلوم دیوبند نے دین کے مختلف شعبوں تبلیغ، درس و تدریس، افتاء، تصنیف و تالیف، تربیت، قضاء، جہاد، سیاست وغیرہ میں جو گراں قدر خدمات انجام دی ہیں انکی تفصیل کیلئے ایک نہیں بہت سی ضخیم کتب کی ضرورت ہے وہاں کے فیض یافتہ اور فضلاء کرام کے کارناموں کے بیان کیلئے بھی بلاشبہ ہزاروں صفحات کی ضرورت ہے آج سے تقریباً ڈیڑھ سو سال قبل انار کے درخت کے نیچے شروع ہونے والا مکتب اس وقت عالم اسلام اور ایشیاء کا عظیم دینی ادارہ ایک تحریک اور جامعہ ہے اور اس کا علمی فیضان دنیا کے کونے کونے میں پہنچ چکا ہے اللہ تعالیٰ اس کو بایں ہمہ فیوضات و برکات حفظ و امان کے ساتھ ہمیشہ قائم و دائم رکھیں اور اس کا فیض قیامت کی صبح تک جاری رہے، آمین ثم آمین۔

۱۵ محرم الحرام ۱۲۸۳ھ مئی ۱۸۶۶ء جمعرات کے روز وہ کس قدر بابرکت لمحہ تھا جب اس عظیم یونیورسٹی کی بنیاد وقت کے اولیاء کرام، علماء ربانی، اخلاص و صدق کے پیکر، علم و عمل کے جامع، تقویٰ کے پہاڑ، خدا پرست اور خدا مست اپنے مقدس ہاتھوں سے رکھ کر خدا تعالیٰ کے حضور قبولیت کی گھڑی میں دست بدعاء تھے خدا تعالیٰ کو ان کا یہ عمل کس قدر پسند آیا ڈیڑھ صدی پر مشتمل اس ادارہ کی تاریخ اس پر شاہد عدل ہے جامعہ دارالعلوم دیوبند اپنے یوم تاسیس سے ترقی کی طرف گامزن تھا



دیکھتے دیکھتے چند سال کے عرصہ میں اس کی خدمات کا دائرہ وسیع سے وسیع تر ہوتا چلا گیا اور سالانہ جلسوں کے ذریعہ اس کی تعلیمی، تعمیری کارکردگی سے مسلمانوں کو آگاہ کرنے کا اہتمام بھی کیا گیا، لیکن ۱۳۲۸ھ کے بعد ۷۲ سال تک تقسیم اسناد و دستار بندی کا کوئی اجتماع نہ ہو سکا اس عرصہ میں اللہ تعالیٰ کے فضل و کرم سے فضلاء کی تعداد ہزاروں تک پہنچ گئی ارباب اہتمام کو شدت سے احساس تھا کہ دیوبند کی سرزمین پر ایک ایسا تاریخی اور عظیم اجتماع منعقد کیا جائے جس میں دارالعلوم کے فضلاء، مستفیدین احباب جمع ہوں اور انہیں ایک دوسرے سے ملنے اور زیارت و استفادہ کا موقع مل سکے، حضرت حکیم الاسلام قاری محمد طیب صاحب قاضی قدس سرہ کی سربراہی میں دارالعلوم دیوبند کے منتظمین نے اس نمائندہ اجتماع کا اہتمام کیا اور اس کیلئے ۲۳، ۲۴، ۲۵ مارچ ۱۹۸۰ء بمطابق ۶، ۵، ۴ جمادی الاولیٰ ۱۴۰۰ھ جمعہ المبارک، ہفتہ، اتوار کا اعلان کر دیا گیا صد سالہ اجلاس دارالعلوم دیوبند کے نام سے یہ عالمی اجتماع انہی تواریخ میں دیوبند کی سرزمین پر بڑے تزک و احتشام سے منعقد ہوا دنیا بھر سے فضلاء و مستفیدین دارالعلوم اس میں شریک ہوئے اسلامی ممالک کے نمائندہ وفد سربراہان کے پیغامات بھی اس میں پڑھ کر سنائے گئے، پاکستان سے بھی آٹھ سو حضرات کا ایک قافلہ حضرت مفتی محمود رحمہ اللہ کی قیادت میں شریک اجتماع ہوا حضرت اقدس والد ماجد مولانا مفتی عبدالغفور ترمذی قدس سرہ فاضل دارالعلوم دیوبند کی معیت میں اس باہرکت اور تاریخی اجتماع میں شرکت اور حضرات اکابر علماء کرام کی زیارت، دیوبند، تھانہ بھون، جلال آباد، نانوتہ جانے کی سعادت احقر کو بھی اس سفر میں حاصل ہوئی، قللہ الحمد و لہ الشکر۔

احقر حضرات اکابر کی زیارت، ملاقات اور بزرگوں کے مقامات اور مزارات پر حاضری کے سوا کچھ حاصل نہ کر سکا تاہم اپنے بڑوں کی رفاقت و معیت میں ان مقامات تک رسائی بھی احقر کیلئے سعادت سے خالی نہیں ہے۔ مع بلبل ہمیں کہ قافیہ گل شود بس است

احب الصالحین و است منهم لعل اللہ یرزقنی صلاحاً

اس تاریخی اور یادگار سفر کے تاثرات اور مشاہدات تو صحیح معنی میں وہی حضرات لکھ سکتے ہیں جو اس کے اہل اور ارباب فضل و کمال اور صاحب قلم ہیں چنانچہ بہت سے حضرات نے اپنے

اپنے انداز میں اس موضوع پر لکھا اور بہت خوب لکھا خاص طور پر اس سلسلہ میں حضرت اقدس مولانا مفتی محمد تقی عثمانی دامت برکاتہم کا مضمون انتہائی جامع اور مفید ہے احقر کے والد ماجد رحمۃ اللہ علیہ نے بھی ”سفر نامہ تھانہ بھون و دیوبند“ کے نام سے اپنے تاثرات کا اظہار فرمایا یہ دونوں مضامین طبع ہو چکے ہیں احقر کا یہ کارہ کی حیثیت اس سفر میں محض ایک نوآموز طالب علم اور خادم کی تھی جسے ان مقامات کے دیکھنے کا شدید اشتیاق اور اپنے بزرگوں اور اکابر سے محبت تو تھی لیکن اپنے دلی جذبات اور احساسات کے اظہار کیلئے نہ قلم و قراطاس سے تعلق تھا اور نہ ہی قوت بیان کہ صحیح طور پر اظہار مافی الضمیر کر سکے لیکن اس سب کچھ کے باوجود سفر سے واپس آ کر اس سفر کی سرگزشت لکھنے کا طبیعت پر اس قدر غلبہ ہوا کہ تمام تر نااہلی کے باوجود صد سالہ اجتماع کا آنکھوں دیکھا حال اور تھانہ بھون، جلال آباد، نانوتہ سے متعلق اپنی نا تمام یادداشت لکھ ڈالی جو سچے دل کے بہلانے کو غالب یہ خیال اچھا ہے سے زیادہ کوئی حیثیت نہیں رکھتی، کبھی بھول کر بھی خیال نہ آیا کہ یہ نا تمام تحریر شائع ہوگی، البتہ جب کبھی صد سالہ اجتماع کا ذکر ہوتا یا وہاں کی یاد دل پر غالب ہوتی تو سینے کے داغ کو تازہ کرنے کیلئے اس قصہ پارینہ کو لے کے پیشہ جاتا اور اپنے احباب کو بھی سنا تا وہ ازراہ محبت وہ مخطوط ہوتے اور اس کی اشاعت کا بھی کہتے لیکن احقر کو اس رائے سے بھی کبھی اتفاق نہ ہوا، بالآخر عزیز محترم مولوی محمد صدیق سلمہ اللہ تعالیٰ جو ماہنامہ الحقانیہ کے مدیر منتظم ہیں اس کی اشاعت پر مصر ہوئے اور انہوں نے اس کی کمپوزنگ کرا کے تصحیح کیلئے احقر کو دی احقر نے محض اس خیال سے کہ اس میں بعض اہم مقامات اور مقدس شخصیات کا تذکرہ ہے جو سب کیلئے باعث سکون ہے اس کی اشاعت کو کارہ کر لیا ورنہ یہ کوئی مربوط و مضبوط مضمون نہیں ایک نا تجربہ کار نوآموز طالب علم کی بے ربط یادداشتوں کا نا تمام مجموعہ ہے، امید ہے کہ قارئین انہی حقائق کی روشنی میں اس کا مطالعہ فرماویں گے اور آج سے تیس سال قبل کے حالات کے تناظر میں ہی اسے پڑھا جائے گا احقر کی یہ سطور بھی سچے تمنا مختصر سی ہے مگر تمہید طولانی کا مصداق ہیں، اگرچہ سچ حکایت لذیذ بود دراز گفتیم بھی ایک حقیقت ہے، تاہم احقر پھر بھی معذرت خواہ ہے۔ اب اصل مضمون ملاحظہ فرماویں، فقط

احقر عبد القدوس ترمذی غفرلہ

۱۵ ربیع الثانی ۱۴۳۰ھ ۱۲ اپریل ۲۰۰۹ء



## آغاز سفر دیوبند

۱۹ مارچ ۱۹۸۰ء بمطابق یکم جمادی الاولیٰ ۱۴۰۰ھ بروز بدھ

آج کا دن ہمارے لئے بہت ہی خوشی اور مسرت کا دن تھا ہم صبح کو تقریباً پونے آٹھ بجے ریلوے اسٹیشن پر پہنچے اور وہاں سے اپنے پاسپورٹ اور ویزے وصول کئے ہمیں اڈے پر پہنچانے کیلئے عمی المکرم والمکرم صاحب سید عبدالعلیم صاحب ترمذی مدظلہم وچودھری محمد شفیع صاحب منیم نزد جامع مسجد حقانیہ ساہیوال سرکودھا ہمارے ساتھ آئے ہوئے تھے تقریباً تمام حضرات جو اجلاس صد سالہ میں شرکت کیلئے اپنے کاغذات مکمل کراچکے تھے لاہور ریلوے اسٹیشن پر موجود تھے حضرت والد محترم اور حکیم حاجی عبدالعزیز صاحب اور یہاں پر بھی ان میں شامل تھا ہم اپنے ملنے والوں کو مل کر اندر چلے گئے ہمارے سامان پر سبز لکیریں لگا دی گئیں اور پاسپورٹ درج کرنے گئے اس کاروائی کے بعد ہم آگے ریلوے پلیٹ فارم پر پہنچے اور اپنے لئے جگہ تلاش کر کے سیٹوں پر بیٹھ گئے حضرت مولانا صادق حسین شاہ صاحب مہتمم مدرسہ علوم الشرعیہ غلہ منڈی جھنگ صدر بھی ہمارے ساتھ تھے ادھر ایک بڑی سیٹ پر پہلے ہی مولانا شمس الرحمن صاحب فیصل آبادی اور مولانا عبدالعزیز صاحب کجرا نوالہ موجود تھے اب ہم چھ افراد ایک ہی جگہ اکٹھے ہو گئے اور سفر سے واپسی تک ہم ساتھ ہی رہے لوگ جگہ جگہ گاڑی میں سامان رکھ کر سوار ہو رہے تھے بڑے بڑے علماء اس گاڑی میں بیٹھ رہے تھے یہ ایشیئل گاڑی اسی قافلہ کیلئے مخصوص تھی اس قافلہ کے علاوہ کوئی آدمی اس میں سوار نہیں ہو سکتا تھا ہمیں بیٹھے ہوئے چند ہی لمحے گزرے تھے کہ حضرت مولانا غلام اللہ خان صاحب راولپنڈی ہمارے ہی ڈبہ میں خالی جگہ پر بیٹھنے کیلئے آگئے احقر نے انہیں پہلی دفعہ دیکھا اور مصافحہ بھی کیا پھر وہ ہم سے ایک سیٹ چھوڑ کر دوسری سیٹ پر بیٹھ گئے گیارہ بجکر بیس منٹ پر یہ ایشیئل گاڑی اناری کیلئے روانہ ہوئی اور فلک شگاف نعروں کی کونج میں اس قافلہ کو رخصت کیا گیا ہم خدا خدا کر کے سوا بارہ بجے اناری پہنچ گئے اور ظہر کی نماز وہیں ادا کی پھر ایک بڑی قطار میں لگ کر اپنے پاسپورٹ چک کرائے اور ویزے کے کاغذات بھی متعلقہ افراد کو دے دیے اور اناری سے دیوبند ایکسپریس میں بیٹھ گئے اللہ تعالیٰ کے فضل و کرم سے بڑی آرام دہ جگہ مل گئی اناری میں ہی جامعہ اشرفیہ مسلم ناون کی طرف سے سب حضرات کا

اکٹھا ٹکٹ حاصل کر لیا گیا تھا اور کرسی بھی ہم سب کو دیں اتاری پر مل گئی قافلہ والوں کو ایک طرف کے ٹکٹ میں ہی دونوں طرف کے کرایہ کی سہولت انڈیا ریلوے نے دیگر خصوصی رعایت اور تعاون کا مظاہرہ کیا عصر کے وقت گاڑی روانہ ہوئی اور فجر کی نماز دیوبند کی مقدس سرزمین پر۔ نئے اسٹیشن قاسم پورہ میں ادا کی مجھے رات کو بڑا سخت بخار ہو گیا اور یہ بخار اگلے دن تک جاری رہ کر ختم ہوا، اور اللہ تبارک و تعالیٰ نے اپنے فضل و کرم اور اکابرین دیوبند رحمہم اللہ تعالیٰ کی برکت سے اس ناکارہ کو سخت وعافیت عطا فرمائی۔

نماز کے بعد دیوبند کے اسٹیشن پر اتر کر ہم پیدل مجلس استقبالیہ تک پہنچے اور راستہ میں دارالعلوم کی پر شکوہ عمارت کا عجیب و غریب منظر بھی سامنے آیا اسے دیکھ کر آنکھیں حیران ہو رہی تھیں کہ آج تک انہوں نے ایسی عمارت خواب میں بھی نہیں دیکھی تھی۔ یہ جمعرات کا دن اور مارچ کی بیس تاریخ تھی اب ذیل میں ہر تاریخ کے الگ الگ کوائف ملاحظہ فرمادیں۔

۲۰ مارچ ۱۹۸۰ء بمطابق ۲ جمادی الاولیٰ ۱۴۰۰ھ

جیسا کہ پہلے لکھ چکا ہوں کہ ہم مجلس استقبالیہ میں پہنچ چکے تھے وہاں پر بڑے اعلیٰ پیمانہ پر فضلاء وغیرہ کے پتہ جات کا مکمل ریکارڈ موجود تھا نام و سن فراغت بتلانے پر فوراً ریکارڈ سے اس کے کوائف نکال لئے جاتے تھے فضلاء دارالعلوم کو کسی قسم کی کوئی وقت پیش نہیں آئی، وہاں سے فوراً احاطہ موسمری جانا ہوا اور پھر احاطہ دفتر میں گئے وہاں کمرہ نمبر ۱۹ جس میں حضرت والد ماجد دامت برکاتہم زمانہ تعلیم میں رہائش پذیر رہے کو دیکھا بعد ازاں پنڈال میں پہنچے وہاں پاسپورٹ کا اندارج کرایا اور دخول کی مہر لگوائی گئی، فضلاء دارالعلوم کو ظہر کی نماز سے پہلے دستار فضیلت حاصل کرنے کیلئے کارڈ تقسیم کئے گئے اور کھانے کے ٹکٹ اور لگانے کے بیج جس پر فاضل دارالعلوم لکھا ہوا تھا دیئے گئے، نیز ایک کارڈ پر اپنا نام ولدیت اور دارالعلوم دیوبند کے زمانہ میں پڑھتے وقت جو پتہ تحریر کروایا گیا تھا لکھ کر دستار فضیلت حاصل کرنے کیلئے تقسیم کنندہ کو دینا تھا وہ بھی دے دیا گیا۔

وہاں سے فارغ ہونے کے بعد شیخ العرب والعجم حضرت مولانا حسین احمد صاحب مدنی رحمہ اللہ کے مکان پر گئے اس وقت مجھ کو سخت بخار تھا چنانچہ آرام کیلئے یہاں سے ایک مکان پر حضرت والد صاحب مدظلہ العالی کے ساتھ چلا گیا اور وہاں ساری رات بخار میں گزاری صبح کو



آنکھ کھلی دو تین دفعہ حضرت والد صاحب نے دوا بھی پلائی بحمد اللہ تعالیٰ بخار ختم ہوا، رات کو حضرت مولانا صادق حسین صاحب، مولانا شمس الرحمن صاحب، مولانا عبدالعزیز صاحب بھی وہیں پہنچ گئے تھے لیکن مجھ کو ان حضرات کی آمد کا کچھ علم نہیں ہوا صبح کو آنکھ کھلنے پر معلوم ہوا کہ جمعہ المبارک کا عظیم الشان دن ہے اور آج سے دارالعلوم دیوبند کے صد سالہ اجلاس کی تقریبات کا انعقاد ہو رہا ہے رات کو ایک بار میں نے حضرت والد صاحب مدظلہ سے پوچھا کہ جلسہ شروع ہو گیا تو انہوں نے فرمایا کہ ابھی تو رات ہے کل جمعہ المبارک ہے، جمعہ المبارک کی نماز پڑھنے کے بعد جلسہ شروع ہوگا۔

۳۰ جمادی الاولیٰ ۱۴۰۰ھ جمعہ المبارک بمطابق ۲۱ مارچ ۱۹۸۰ء

آج کا دن دارالعلوم دیوبند کے جشن صد سالہ کی تقریبات کا آئینہ دار تو تھا ہی مگر یہ مبارک دن برسوں سے مکرم و معظم اور لائق صدا احترام چلا آ رہا ہے دیوبند کے اندر سو مساجد ہیں اور سب مسجدوں میں جمعہ منعقد ہونے کے باوجود نئے نمازیوں کو نماز پڑھنے کی جگہ بوجہ کثرت ہجوم کے میسر نہ آرہی تھی ہم میدان میں پہنچ گئے منہجائے نظر تک آدم ہی آدم تھا ایسا عظیم اجتماع اور مسلمانوں کی عظمت کا ٹھانٹھیں مارنا ہوا سمندر آج تک میں نے نہیں دیکھا تھا حکیم الاسلام حضرت مولانا قاری محمد طیب صاحب مدظلہ نے خطبہ کے بعد جمعہ المبارک کی نماز پڑھائی ہم پنڈال سے بہت دور تھے لیکن جمعہ المبارک کی نماز کے بعد بڑی مشکل سے پنڈال میں پہنچ گئے، جلسہ کی کاروائی کا آغاز ہوا شیخ عبدالصمد قاری عبدالباسط مصر کے مشہور قاری نے تلاوت کلام پاک سے جلسہ کا افتتاح فرمایا، حضرت قاری محمد طیب صاحب مدظلہ العالی نے خطبہ استقبالیہ پڑھ کر سنایا۔

بھارت کی وزیراعظم اندرا گاندھی بھی اسٹیج پر پہنچ چکی تھی اس نے بھی تقریبات منٹ تک تقریر کی اور اکابرین دارالعلوم کی خدمات کو خراج تحسین پیش کیا اور ان کی بڑی تعریف کی۔ اسی اجلاس میں مملکت عربیہ سعودیہ کے فرمان روا شاہ خالد کی طرف سے دارالعلوم کیلئے دس لاکھ روپے کے عطیہ کا اعلان ہوا۔ مجمع کثرت سے باہر تھا ہم نے عصر کی نماز پنڈال سے باہر پڑھی۔

عصر کی نماز عید گاہ میں جماعت سے ادا کی اور امام العصر حضرت الشیخ علامہ محمد انور شاہ کشمیری رحمۃ اللہ علیہ کے مزار مبارک پر جو عید گاہ کے بالکل قریب ہے فاتحہ خوانی کی اور وہاں

سے قاسمی قبرستان کا راستہ لیا جہاں دارالعلوم کے بانی اور مدرسین اور معاونین کی مبارک قبریں ہیں  
 حجۃ الاسلام حضرت مولانا محمد قاسم صاحب نانوتوی، حضرت حاجی عابد حسین صاحب، حضرت  
 مولانا ذوالفقار علی صاحب، حضرت شیخ الہند مولانا محمود حسن دیوبندی، شیخ الاسلام حضرت مولانا  
 حسین احمد ندوی، حضرت مولانا محمد احسن نانوتوی، حضرت علامہ محمد ابراہیم صاحب بلیاوی، حضرت  
 مولانا اعجاز علی صاحب، مولانا سید محبوب صاحب رضوی رحمہم اللہ وغیرہ اکابرین دارالعلوم دیوبند  
 کے مقدس ترین نفوس اس خاک پاک میں محو خواب ہیں ان سب حضرات کی قبروں پر فاتحہ خوانی  
 کی گئی خدا تعالیٰ انکی سعی کو قبول فرماویں اور انکے درجات بلند فرمائیں، آمین ثم آمین۔ یہاں سے  
 ہم سیدھے گھر چلے گئے اور رات کی نشست میں شرکت نہیں ہو سکی۔

۴ جمادی الاولیٰ ۱۴۰۰ھ بمطابق ۲۲ مارچ ۱۹۸۰ء

آج کا دن فضلاء دارالعلوم کیلئے بڑی تاریخی کا حامل تھا، آج ہی کے دن فضلاء دارالعلوم  
 کو تقسیم دستار کا پروگرام بنایا گیا تھا اور اسی تاریخ کو آج سے ایک سو تین سال پہلے ۱۲۹۷ھ کو  
 حجۃ الاسلام حضرت مولانا محمد قاسم نانوتوی رحمۃ اللہ علیہ اس دار فانی سے عالم جاودانی کی طرف  
 رحلت فرما ہوئے تھے رحمۃ اللہ رحمة واسعة وغفرلہ مغفرة ظاهرة وباطنة  
 اللہم ارفع درجاتہ فی اعلیٰ علیین، آمین۔

ماڑھے آٹھ بجے جلسہ کی کاروائی شروع ہوئی ہم بروقت پہنچ گئے تھے فضلاء کیلئے اسٹیج  
 کے قریب جگہ مخصوص تھی دارالعلوم کے رضا کاران کو وہاں تک پہنچانے میں بہت مدد کر رہے تھے  
 چونکہ سب فضلاء نے بیچ لگائے ہوئے تھے اس لئے ان کو وہاں تک پہنچنے میں کسی قسم کی دقت پیش  
 نہیں آئی، گزشتہ روز کے اعلان کے مطابق آج کا پروگرام دستار بندی و تقسیم کیلئے مخصوص کیا گیا تھا  
 لیکن چونکہ مقررین بہت آئے ہوئے تھے اس لئے یہ پروگرام منظر کے بعد پر ملتوی کر دیا گیا۔

اس اجلاس میں صدر پاکستان جنرل محمد ضیاء الحق کا پیغام بھی انکے نمائندے نے پڑھ  
 کر سنایا اور تقریباً دس منٹ تک حضرت مولانا مفتی محمود صاحب مدظلہم نے بھی تقریر فرمائی اور اس  
 سے پہلے مفکر اسلام حضرت مولانا ابوالحسن علی ندوی کا اردو اور عربی میں بڑا شاندار اور پر جوش



ہوشمندانہ خطاب ہوا آپ کا بیان سچ ندوہ ہے زبان ہوشمند کا آئینہ دار تھا۔

آخر میں دستار بندی کا سلسلہ شروع ہوا سب سے پہلے حضرت حکیم الاسلام مولانا قاری محمد طیب صاحب مدظلہ کی دستار بندی ہوئی پھر چند مخصوص فضلاء کی دستار بندی ہوئی مجمع کے ہجوم اور کنٹرول سے باہر ہونے کی وجہ سے کاروائی ختم کر دی گئی اور ظہر کے بعد تقسیم دستار کا اعلان ہوا۔ ہم وہاں سے اٹھے اور کھانے کے بعد نماز پڑھی اور پھر پنڈال میں پہنچ گئے تلاوت کلام پاک سے اس نشست کا آغاز ہوا فضلاء کو انکی مخصوص جگہ پر بٹھلا دیا گیا پھر دارالعلوم کا ترانہ ”یہ علم و عمل کا گہوارا تاریخ کا وہ شہ پارہ ہے“ دو طابعلیوں نے خاص انداز میں پڑھا اور اس کے بعد ایک غیر ملکی قاری صاحب نے تلاوت کی بعد ازاں مصر کے معروف قاری شیخ عبدالصمد عبدالباسط نے تقریباً پون گھنٹے تک تلاوت فرمائی ہمیں یہ سارا نظارہ واضح طور پر دکھائی دے رہا تھا کیونکہ اس نشست میں مکمل سکون اور آرام تھا عوام بڑی خاموشی کے ساتھ بیٹھے ہوئے تھے اس تلاوت کے بعد جناب قاری محمد سالم صاحب نے اعلان کیا کہ انڈیا اور پاکستان وغیرہ سے انٹرویو کیلئے ریڈیائی حضرات آئے ہوئے تھے اس لئے وہاں مصروفیت کی وجہ سے ہم اس پروگرام میں حاضر نہ ہو سکے اور تقسیم دستار کا سلسلہ بھی شروع نہ ہو سکا ان شاء اللہ رات کو تقسیم دستار ہوگی، اس اعلان کے بعد چند غیر مسلم حضرات کی تقاریر بھی ہوئیں اور عصر کی اذان پر یہ پروگرام اختتام پذیر ہوا۔

ہم عصر کی نماز پڑھ کر گھر آ گئے اور عشاء کی نماز کے بعد پنڈال میں پہنچے جلسہ کی کاروائی شروع تھی مشتق عثمان نے بڑی الجواب تقریر کی ساتھ ساتھ اس کا ترجمہ بھی ہوتا رہا اس نشست کی صدارت کیلئے مولانا غلام اللہ خان صاحب راولپنڈی کا نام پیش کیا گیا تھا آخر میں دستار فضیلت تقسیم ہونے سے پہلے صدر جلسہ کی خواہش پر ان کو تقریر کرنے کیلئے وقت بھی دیا گیا مگر انہوں نے ایک لکھی ہوئی تحریر پڑھ کر سنانی شروع کی عوام دستار کی تقسیم کا منظر دیکھنے کیلئے بے چین تھے ادھر فضلاء کرام بھی اس کیلئے بے قرار نظر آ رہے تھے اس لئے ان کو جلد ہی یہ تحریر ختم کرنی پڑی فضلاء دارالعلوم کارڈ دیکر دستار فضیلت حاصل کر رہے تھے بچہ ہجوم تھا ایک دفعہ اعلان کے ذریعہ اس سلسلہ کو منقطع کر دیا گیا بعد میں پھر منظم طریقہ سے اس کا اجراء ہوا۔ حضرت والد صاحب مدظلہ

نے بھی کارڈ دیکر دستار فضیلت حاصل کی جس عنوان پر جلسہ کا انعقاد تھا بفضل اللہ تعالیٰ وہ پورا ہوا رات کا ایک بج چکا تھا اس لئے ہم گھر آ گئے اور کچھ دیر آرام کر کے فجر کی نماز پڑھی۔

۵ جمادی الاولیٰ ۱۴۰۰ھ بمطابق ۲۳ مارچ ۱۹۸۰ء

آج کا دن صد سالہ اجلاس کا آخری دن تھا ہم دیگر مسروریتوں کی وجہ سے حضرت مولانا اسعد مدنی مدظلہم کی تقریر کے آخری حصہ میں پہنچے ہم پہلے مسجد چھتہ گئے اور وہ انارکا درخت دیکھا جس کے نیچے آج سے ایک سو سترہ سال پہلے علم و عرفان کا یہ چشمہ پھوٹا تھا جس نے پوری دنیا کو علم و عرفان کی دولت سے سیراب کر دیا بعد ازاں ہم دارالعلوم کے کتب خانہ میں گئے پہلے نیچے کھڑے رہے جہاں کچھ کتابوں کا ذخیرہ سجا ہوا تھا اور لوگ زیارت کر رہے تھے۔ ہم نے پہلے اسے دیکھا بعد میں معلوم ہوا کہ یہ ایک صاحب کا ذاتی کتب خانہ ہے جو انہوں نے بڑی جان کا ہی اور محنت سے اکٹھا کیا ہے اس میں بہت ہی نامور مخطوطات اور علمی جواہر پاروں کا ذخیرہ تھا کوئی کتاب ہی ہوگی جو مطبوعہ ہو اکثر کتب قلمی تھیں اور بڑے پاکیزہ اور دیدہ زیب خط کے ساتھ انکو تحریر کیا گیا تھا چونکہ ہمارے پاس وقت از حد کم تھا اس لئے جلد ہی وہاں سے چل دیے باہر پہنچے تو مالک کتب خانہ نے حضرت والد صاحب کو باصرار کہا کہ آپ اپنے تاثرات اس رجسٹر پر قلمبند فرمادیں چنانچہ حضرت والد صاحب نے مختصر طریقہ پر انکی دلجوئی اور ہمت افزائی کیلئے چند سطحوں تحریر فرمادیں پھر دارالعلوم دیوبند کے کتب خانہ کی زیارت کیلئے زینہ کے ذریعہ اوپر چڑھے وہاں بھی قلمی مخطوطات اور مطبوعہ کتب کا بے شمار ذخیرہ لگا ہوا تھا تمام کتابیں سلیقہ سے سجی ہوئی تھیں ہر کتاب اپنے فن کے مطابق اپنی جگہ محفوظ تھی دارالعلوم کے اس عظیم الشان کتب خانہ میں ایک لاکھ سے زیادہ کتابوں کا بے مثال اور قابل قدر ذخیرہ موجود ہے۔

ہم نے ان کمروں کا جلدی سے گشت کیا اور سرسری نظر سے کتابیں بھی ہوئی دیکھیں وہاں شیشوں کی الماریوں میں قلمی قرآن مقدس بھی بڑے ادب اور نہایت عزت و توقیر کے ساتھ سجائے ہوئے تھے ان قلمی جواہر پاروں میں سلطان اعظم اورنگ زیب عالمگیر رحمہ اللہ المتوفی ۱۱۱۸ھ کے ہاتھ کا لکھا ہوا قرآن مقدس بھی موجود تھا یہ قرآن پاک اورنگ زیب عالمگیر نے



نہایت پاکیزہ اور عمدہ خطاطی میں لکھا تھا قرآن مقدس کا ۲۴ واں پارہ کھلا ہوا تھا میں نے پہلی بار سلطان مرحوم کے ہاتھ کا لکھا ہوا قرآن مقدس دیکھا اگرچہ مجھے عرصہ دراز سے یہ شوق دامن گیر تھا کہ میں سلطان مرحوم کے ہاتھ سے لکھے ہوئے قرآن مقدس کی زیارت کروں کیونکہ ان کی پاکیزہ لکھائی اور عمدہ خط کے کئی واقعات میں پڑھ چکا تھا دارالعلوم دیوبند کے عظیم کتب خانہ کی برکت سے بحمد اللہ تعالیٰ آج میری یہ تمنا پوری ہو گئی، اس مصحف مقدس کو دیکھ کر معلوم ہوتا ہے کہ قرآن مقدس کے لکھنے کا جیسا حق تھا سلطان مرحوم نے کوپا اس کو ادا کر دیا اس قرآن پاک کا ہر صفحہ سطر وں پر مشتمل تھا جس کی ہر پانچویں سطر نہایت عمدہ اور جلی تھی۔

یہاں سے ہم دارالعلوم احاطہ مولسری میں پہنچے اور پھر دارالحدیث اور دارالانشیر کی زیارت کی وہاں سے دارالعلوم کی مسجد میں گئے اس کے بعد حضرت اقدس مولانا حسین احمد مدنی رحمہ اللہ کی مسجد کی اندر سے زیارت کرتے ہوئے جلسہ گاہ میں پہنچے حضرت مولانا اسعد مدنی مدظلہم تقریر فرما رہے تھے انکی تقریر کے بعد حضرت حکیم الاسلام مدظلہم نے اختتامی تقریر فرمائی اس میں اس صد سالہ یادگار عظیم الشان اجلاس کے حالات بیان کئے گئے تھے اور پھر دعا فرمائی جس پر یہ اجلاس صد سالہ اختتام کو پہنچا۔

یہ عظیم اجتماع نہایت اہمیت و عظمت کے ساتھ تین یوم جاری رہا اور عظیم کامیابی سے ہمکنار ہوا، اور بحمد اللہ اس عظیم اجتماع کے انعقاد کے جمیع مقاصد با حسن طریق پورے ہوئے شکر کا اجلاس کو تنظیمین جلسہ نے کسی قسم کی کوئی تکلیف نہ ہونے دی بڑے اعلیٰ پیمانہ پر وسیع انتظامات کئے گئے پانی اور کھانے سونے کا مکمل انتظام تھا۔ غرضیکہ کسی آدمی کو کسی قسم کی کوئی شکایت نہ ہوئی یہ تمام حسن کارکردگی دارالعلوم کے اس عظیم الشان صد سالہ اجتماع کے ناظمین و اراکین اور معاونین کی ہے خدا تعالیٰ ان سب کو کامیاب فرمائیں اور انکی سعی کو قبول فرمائیں اور ان کو جمیع مقاصد حسنہ میں ہمیشہ کامیابی سے ہمکنار رکھیں اور اللہ تعالیٰ اس عظیم الشان اسلامی یونیورسٹی دارالعلوم کے فیض کو اور عام نام فرمائیں اور اس سے استفادہ کرنے والوں کی تعداد میں دن دوئی اور رات چوگنی ترقی اور اس مادر علمی کو بغیر کسی خطرہ کے ہمیشہ اپنے امن و حفاظت میں رکھیں، آمین۔

مدرسہ کے جمیع اساتذہ کرام، طلباء، اراکین و معاونین اور مجلس شوریٰ کے اراکین علمی، عملی و جاہت کے باوجود اعلیٰ قسم کے اخلاق کے مالک ہیں دارالعلوم کے مدیر حکیم الاسلام حضرت مولانا قاری محمد طیب صاحب مدظلہ بڑے رحم دل اور رحیم و شفیق ہیں پچاسی سال سے زیادہ عمر ہونے کے باوجود تقریر و تحریر میں آپ مثل جوانوں کے سرگرم عمل ہیں خدا تعالیٰ اس سایہ رحمت و رافت کو تادیر قائم و دائم رکھیں اور ہم جیسے بے علموں کو انکے عظیم اور قابل قدر علوم و فیوضات سے مستفید ہونے کا زیادہ سے زیادہ موقع عطا فرمائیں، آمین ثم آمین بحرمۃ النبی الکریم علیہ وعلیٰ آلہ الف الف صلوة و تسلیم۔

جلسہ کے ختم ہونے کے بعد ہم واپس اپنے مقام پر جا رہے تھے راستہ میں بازار سے کتاب تاریخ مظاہر کی دوسری جلد اور معجزات رسول اللہ صلی اللہ علیہ وسلم کتب خانہ سے خریدیں پھر مسجد چھتہ میں چلے گئے حضرت مولانا مفتی جمیل احمد صاحب تھانوی مدظلہم مفتی جامعہ اشرفیہ مسلم ناؤن لاہور کا گرامی نامہ جناب حضرت مولانا مفتی محمود حسن صاحب مدظلہم صدر مفتی دارالعلوم کو دیا اور وہاں سے ہم سیدھے گھر پہنچے، اگلے دن ۲۴ مارچ کو دس بجے رات ہماری روانگی تھی اس لئے ہم نے اپنے پاسپورٹوں پر خروج لگوائے تھے تاکہ ۲۴ تاریخ کو ازدحام کی وجہ سے خروج لگوانے میں دقت نہ پیش آئے ہمارا ویزا پندرہ یوم کا تھا لیکن ہم جس اسٹیشن ٹرین میں انڈیا آئے تھے اسکی روانگی دس بجے رات ۲۴ مارچ کو تھی اسی ٹرین کے ذریعہ ہمارا واپسی کا ارادہ تھا اس لئے خروج وغیرہ لگوا کر جانے کا مکمل پروگرام بنالیا تھا۔

اس پندرہ یوم کے ویزے میں اگرچہ دیوبند سے باہر جانے کی اجازت نہ تھی مگر ہمیں گھر جا کر شام کو معلوم ہوا کہ حکومت کی اجازت پر بعض حضرات دہلی وغیرہ جا رہے ہیں ہم تھا نہ بھون جانے کے سخت مشتاق تھے لیکن اب تو خروج لگوا چکے تھے اس لئے قانونی طور پر تھا نہ بھون کیلئے اجازت کی صورت نظر نہیں آرہی تھی مگر چند اور جانے والوں نے بتلایا کہ آپ کل تھا نہ بھون چلے جائیں کسی قسم کی کوئی دقت نہیں پیش آئی گی، چنانچہ ہم اس نیت اور ارادہ سے کہ کل نماز فجر کے بعد پہلی بس سے تھا نہ بھون روانگی ہوگی لیٹ گئے۔ (جاری ہے)



مولوی محمد عبداللہ چنیوٹی

## احکام القرآن مفتی عبدالشکور ترمذی کا منہج

تحقیقی جائزہ (قسط ۱۳)

### ۳۔ احکام جنائیہ

جن کا تعلق مکلف سے صادر ہونے والے جرائم اور ان مزاویں سے ہے جن کا مجرم مستحق ہوتا ہے اور اس سے مقصود لوگوں کی زندگی، اموال، عزتوں اور حقوق کی حفاظت ہے اور جس پر جنایت ہوئی ہے اس کے مجرم اور باقی لوگوں کے ساتھ تعلق کی تحدید مقصود ہوتی ہے۔

سورۃ مائدہ کی آیت نمبر ۳۸ السارق والسارقة فاقطعوا ايديهما جزاء بما كسبا نكالا من الله والله عزيز حكيم فمن تاب من بعد ظلمه واصلاح فان الله غفور رحيم۔

بیان السرقة

قال في التفسيرات الاحمدية: والمقصود ان هذه الآية في بيان حد السرقة وقد نزلت في حنيفة بن ابيرق او هي عامة في حق الناس على ما نص به الزاهدی وعلم منها ان السارق يجب قطع يده فلا بد من بيان معنى السرقة۔

فالسرقة ركنها الاخذ خفية وشرطها ان يكون مالا محرزا مملوكا نصا بهاربع الدينار عند المشافعي وثلاثة دراهم عند مالك وعشرة دراهم عندنا فان اخذ غير خفية او سرق غير مال مثل الاثربة المطلوبة او مالا غير محرزا مثل ان يسرق من بيت ذي رحم محرم وبيت زوجة وعرسه ومن مضيقه ومثل ان طرصرة من خارجها فاقخذ المال او مالا محرزا غير

مملوک لا حد مثل مال الرقبة لو سرق اقل من عشرة دراهم لا يجب القطع في هذه الصور ولكن يجب رد ما اخذ ان كانت قائمة وضمنا قيمتها ان كانت هالكة والصور المتفرعة على هذه القيود اكثر من ان يحصى ذكرت في الهداية وسند ذكر بعضها منها وانما يثبت بالاقرار مرتين وشهادة رجلين عند الامام بعد ان بيناها كيف هي وما هي ومتى هي واين هي وممن سرق والمراد من اليد اليمنى ويؤيده قراءة ابن مسعود ايمانها ولذا شاع وضع الجمع موضع المثنى كما في قوله تعالى: فقد صغت قلوبكما اكتفاء بنثنية المضاف اليه وهو اسم لتمام العضو ولذا ذهب الخوارج الى ان المقطع هو المنكب والجمهور على انه الرسغ نص به الكشاف والبيضاوي۔

الاجماع على ان المراد باليد المقطوعة باول السرقه هي اليمنى وفي الاحكام للجصاص قال ابو بكر: لم تختلف الامة في ان اليد المقطوعة باول سرقه هي اليمنى فعلمنا ان مراد الله تعالى بقوله ايديهما ايمانها فظاهر اللفظ في جمعه الايدي من الاثنين يدل على ان المراد اليد الواحدة من كل واحد منهما: كقوله تعالى: ان تتوبا الى الله فقد صغت قلوبكما لما كان لكل واحد منهما قلب واحد اضافة اليهما بلفظ الجمع كذلك لما اضاف الايدي اليهما بلفظ الجمع دل على ان المراد احد اليدين من كل واحد منهما وهي اليمنى۔

سورہ مائدہ کی آیت نمبر ۳۸ السارق والسارقة فاقطعوا ايديهما جزاء بما كسبا نكالا من الله والله عزيز حكيم فمن تاب من بعد ظلمه واصلاح فان الله غفور رحيم کے تحت تفصیلات احمدیہ کے حوالہ سے حدسرقہ کی تفصیلات و احکامات بیان فرماتے ہیں:

اس آیت کا مقصود حدسرقہ کا بیان ہے، یہ آیت طعمہ بن امیرق کے حق میں نازل ہوئی



یا یہ کہ جیسا کہ علامہ زاہدی نے صراحت کی ہے کہ لوگوں کے حق میں عام ہے اس سے یہ معلوم ہوا کہ چور کا ہاتھ کاٹنا واجب ہے۔

سرقہ یعنی چوری کا رکن خفیہ طور پر شے لینا، اس کی شرط مال محفوظ مملوک اور نصاب والا ہونا ہے، امام شافعی کے نزدیک اس کا نصاب چوتھائی دینار، امام مالک کے نزدیک تین درہم اور احناف کے نزدیک دس درہم ہیں، اگر مال سرعام لیا اور غیر مال لیا مثلاً مملوک مشروبات یا غیر محفوظ مال لیا مثلاً اپنے کسی ذی رحم محرم کے گھر سے یا اپنی زوجہ یا شوہر کے گھر سے چہ ایسا اپنے مہمان کی جانب سے ایسا واقعہ ہوا، یا باہر سے نقب لگا کر مال نکال لیا، یا مال محفوظ تھا لیکن کسی کا مملوک نہ تھا جیسے مال وقف، یا دس درہم سے کم چوری کی ہو ان صورتوں میں ہاتھ نہیں کاٹا جائے گا اگر وہ شے موجود ہے تو اس کا واپس کرنا واجب ہے لیکن اگر وہ شے ہلاک ہو گئی ہے تو پھر اس کی قیمت کا ضمان ہوگا، ایسی صورتیں جن کی اس اصول پر تفریع کی جاسکتی ہے ہدایہ میں ذکر کی گئی ہیں۔

یہ سرقہ دومرتبہ اقرار سے بھی ثابت ہوگا اور امام کے سامنے دوا دیوں کی کواہی بھی ہو اور یہ بیان بھی ہو کہ چوری کیسے ہوئی، کیا چیز چوری ہوئی، کب ہوئی، کہاں ہوئی اور کس نے چرائی۔ دائیں ہاتھ سے مراد حضرت ابن مسعود رضی اللہ تعالیٰ عنہ کی قراءت ایماں پھما سے بھی دائیں ہاتھ کاٹنے کی تائید ہو رہی ہے۔

چوری کی وہ شرائط جن کی بنیاد پر قطع یہ ہوتا ہے ان کا اجمالی ذکر اوپر ہو گیا، اس کی مزید تفصیلی وضاحت حضرت مفتی صاحب کے صاحبزادہ مفتی سید عبدالقدوس ترمذی کے ایک مقالہ بعنوان ”اسلامی مزانیں اور حد سرقہ آرڈیننس ۱۹۷۹ء کا تنقیدی جائزہ“ میں بھی مذکور ہے جو کہ شریعہ اکیڈمی اسلام آباد میں منعقد ہونے والے دوروزہ سمینار میں پیش کیا گیا، اس کے ابتدائی مقدمہ میں حد سرقہ کی تعریف اور حدود و قیود اس طرح بیان فرمائی ہیں:

(جاری ہے)

## فقیر الامت حضرت مولانا مفتی عبدالکریم گھلوی قدس سرہ

سابق مفتی خانقاہ امدادیہ اشرفیہ تھانہ بھون (ہند)

آپ کی ولادت باسعادت ۵ محرم الحرام ۱۳۱۵ھ کو گھلہ میں ہوئی، آپ نے ابتدائی تعلیم اپنے قصبہ میں حاصل کی کچھ عرصہ تھانہ بھون کے مدرسہ میں بھی پڑھا پھر مدرسہ مظاہر العلوم سہارنپور میں داخلہ لیا اور حضرت شیخ الحدیث مولانا خلیل احمد سہارنپوری رحمہ اللہ تعالیٰ اور دیگر علماء کرام سے دورہ حدیث پڑھ کر سند فراغ حاصل کی، حضرت سہارنپوری رحمہ اللہ تعالیٰ سے جو سند آپ نے حاصل کی اس کا ایک حصہ یہ ہے:

اَمَّا بَعْدُ فَقَدْ قَرَأْتُ عَلَى اَوَّلِ الصِّحَاحِ السِّتِّ وَالْمَوْطُئَيْنِ لِامَامِ  
دَارِ الْهِجْرَةِ مَالِكٍ رَحِمَهُ اللّٰهُ تَعَالٰی وَمُحَمَّدِ بْنِ الْحَسَنِ الشَّيْبَانِيِّ رَحِمَهُ اللّٰهُ  
تَعَالٰی اَحْيٰى فِيْهِ الدِّينَ الْمَوْلَوِيُّ السَّيِّدُ عَبْدُ الْكَرِيْمِ گھلوی وَاسْتَجَارَنِيْ  
عَلٰی حُسْنِ ظَنِّهِ بِيْ كَمَا اسْتَجَارَنِيْ مَشَائِخِي الْكَرَامُ فَاجِزْتُهُ بِمَا يَجُوزُ لِيْ  
رِوَايَتُهُ مِنَ الْمَنْقُولِ وَالْمَعْقُولِ وَاَنْ يُجِيزَ غَيْرُهُ لِمَنْ تَاَهَّلَ لِذَلِكَ بِشَرَائِطِ  
مُعْتَبَرَةٍ لَدٰى اَهْلِ الْفَنِّ۔

(از قلمی سند عطاء فرمودہ شیخ الحدیث حضرت اقدس مولانا خلیل احمد سہارنپوری رحمہ اللہ تعالیٰ)

درس و تدریس

فراغت کے بعد آپ نے مختلف مدارس میں تدریس کی خدمات انجام دیں، ۱۳۴۳ھ میں مستقل طور پر حضرت اقدس حکیم الامت تھانوی قدس سرہ نے آپ کو تھانہ بھون بلا لیا یہاں آپ نے ۱۳۵۵ھ تک تدریس کے ساتھ افتاء اور تصنیف کا سلسلہ جاری رکھا۔

۱۳۴۵ھ سے ۴۷ھ تک حضرت مولانا محمد الیاس صاحب کاندھلوی رحمہ اللہ تعالیٰ کے



قائم کردہ مدرسہ معین الاسلام قصبہ نوح ضلع گڑگانوال تحصیل پلوال میں آپ نے مدرسہ فرمائی اور بطور صدر مدرس قیام فرمایا۔ پھر مدینہ منورہ مدرسہ علوم شرعیہ میں بھی آپ نے آٹھ ماہ تک مدرسہ فرمائی۔ ۱۳۵۶ھ میں مدرسہ قدوسیہ اور ۱۳۶۱ھ میں مدرسہ حقانیہ کے نام سے شاہ آباد ضلع کرنال میں مدرسہ قائم فرمایا اور ہجرت تک اسی سے منسلک رہے۔ ۱۳۶۳ھ میں آپ بطور صدر مدرس و شیخ الحدیث مدرسہ قاسم العلوم فقیر والی ضلع بہاولنگر بھی پڑھاتے رہے۔

تبلیغی خدمات

۱۳۴۱ھ میں آپ نے حضرت مولانا عبدالجید بھٹرا یونی رحمہ اللہ تعالیٰ کے ساتھ مل کر فتنہ ارتداد کے انسداد کیلئے میوات کے علاقہ میں بہت کام کیا ڈھائی سال تک آپ تبلیغ فرماتے رہے اسی دوران بہت سے مدارس کا قیام بھی آپ کے ذریعہ ہوا حضرت مولانا محمد الیاس صاحب کاندھلوی رحمہ اللہ تعالیٰ بھی گاہ گاہ آپ کے ساتھ ہوتے تھے۔

اس کے علاوہ آپ نے بہت سے فتنوں کی سرکوبی کیلئے بھی کام کیا، پنجاب میں لڑکیوں کو میراث نہیں دی جا رہی تھی اس کیلئے آپ نے تحریک چلائی اور غصب المیراث کے نام سے رسالہ بھی لکھ کر تقسیم کیا، جبریہ تعلیم کے خلاف بھی آپ نے جدوجہد کی ریاست الور میں جو مکاتیب ٹوٹ چکے تھے ان کو بحال کرانے کیلئے آپ کی قربانی تاریخ کا ایک سنہری حصہ ہے، اسی طرح قاضی مسلم بل کے نام سے آپ نے ۱۹۴۱ء میں ہندوستان کی اسمبلی میں آواز اٹھائی کہ مسلمانوں کے تنازعات میں فیصلہ کیلئے مسلم جج مقرر کئے جائیں، خاکسار فتنہ کے خلاف بھی آپ نے حضرت مولانا عبدالجبار صاحب کے ساتھ مل کر تحریک چلائی، یہ سب خدمات آپ نے حضرت اقدس حکیم الامت تھانوی قدس سرہ کے حکم اور سرپرستی میں سرانجام دیں۔

اللہ تعالیٰ نے آپ کو فن مناظرہ میں بھی مہارت تامہ عطا فرمائی تھی قادیانی اور غیر مقلدوں سے آپ کے مناظرے مشہور ہیں فریق مخالف کو آپ کے دلائل اور بیان کی قوت سے مہوت اور لا جواب ہونا پڑتا تھا۔

آپ پر حضرت حکیم الامت تھانوی قدس سرہ کو صدوجہ اعتماد تھا اس لئے بڑے بڑے

اجتماعات میں خانقاہ کی طرف سے نمائندگی کیلئے آپ ہی کو بھیجا جاتا حضرت تھانوی قدس سرہ نے مسلم لیگ کے عمائد کی اصلاح و تبلیغ کیلئے جوہنوار سال فرمائے آپ کو بھی اس میں شامل فرمایا۔

۱۹۲۷ء میں جمعیت علماء ہند نے جب پشاور میں اجتماع کیا اور اس میں حضرت علامہ محمد انور شاہ کشمیری رحمہ اللہ تعالیٰ نے خطبہ صدارت پیش فرمایا تو اس اجتماع میں بھی خانقاہ کی طرف سے نمائندگی کا اعزاز آپ ہی کو حاصل ہوا۔

۱۳۵۴ھ میں اوقاف بل کے مسودہ پر جب جمعیت علماء ہند نے اجلاس طلب کیا تو آپ نے اس میں خوب حصہ لیا اس قانون کے شرعی جائزہ کیلئے حضرت تھانوی قدس سرہ نے جو بورڈ قائم فرمایا تھا آپ بھی اس میں شامل تھے۔

۱۳۶۵ھ بمطابق مئی ۱۹۴۵ء میں جب امارت شریعہ کا قیام عمل میں لانے کیلئے سہارنپور میں اجلاس ہوا تو اس میں آپ کی ہی سعی سے یہ سلسلہ ہمیشہ کیلئے ختم ہوا۔

### تصنیف و تالیف

#### الحيلة الناجزة لحلحلة العاجزة

ہندوستان میں شرعی قاضی نہ ہونے کی وجہ سے خواتین کو جو دشواریاں پیش آتی تھیں ان کے شرعی حل کیلئے حضرت حکیم الامت تھانوی قدس سرہ نے یہ کتاب حضرت مفتی محمد شفیع صاحبؒ اور آپ سے لکھوائی آپ اس کی تالیف میں پیش پیش رہے، یہ کتاب ۱۳۵۱ھ میں مکمل ہوئی اور اس کی تصنیف پر پانچ سال کا طویل زمانہ صرف ہوا، کتاب تمام اکابر بطور خاص دیوبند اور سہارنپور کے حضرات کی تصدیقات سے مزین اور بے حد مقبول ہوئی تمام ارباب دارالافتاء ان مسائل میں اسی کتاب سے رہنمائی حاصل کرتے ہیں بعض مسائل اس میں فقہ مالکی سے بھی لئے گئے ہیں اس لحاظ سے یہ ایک کونا اجتہادی کارنامہ ہے۔

#### المختارات فی مہمات التفریق والخيارات

یہ رسالہ الحيلة الناجزة کے تتمہ کے طور پر لکھا گیا اس میں خیار کفایت حرمت مصاہرت اور خیار بلوغ کے مسائل بیان کئے گئے ہیں۔



وفاق المجتہدین للنظر فی رفاق المجتہدین

ہیلہء ناجزہ کے بعض مسائل پر ایک عالم نے اعتراض کئے تھے یہ رسالہ ان کے جواب کے طور پر آپ نے تحریر فرمایا حضرت حکیم الامت تھانوی رحمہ اللہ تعالیٰ نے ان ہر دو رسائل کی تصدیق فرمائی۔

تجدد اللمعة فی تعدد الجمعة

ایک عالم نے القول الجامع کے نام سے عربی زبان میں یہ رسالہ لکھ کر ثابت کیا کہ جمعہ شہر میں صرف ایک جگہ ہو سکتا ہے اس کا تعدد صحیح نہیں آپ نے محققانہ انداز سے اس رسالہ کا رد کیا اور مدلل انداز سے ثابت کیا کہ جمعہ کا تعدد جائز ہے حضرت تھانوی رحمہ اللہ تعالیٰ کے علاوہ حضرت علامہ انور شاہ رحمہ اللہ تعالیٰ نے بھی اس رسالہ کی تصدیق فرمائی تھی۔

الفضائل والاحکام للشہور والایام

اس رسالہ میں آپ نے بارہ مہینہ کے احکام بیان فرمائے اور ساتھ ہی ان رسومات کی تردید کی جو غیر اسلامی فرقوں کے اثرات سے مسلمانوں میں پیدا ہو گئی ہیں آپ کا یہ رسالہ بے حد مقبول ہوا مختلف مطابع سے بار بار شائع ہو رہا ہے، انگریزی میں بھی اس کا ترجمہ ہو چکا ہے وہ بھی کثرت سے شائع ہو رہا ہے۔

افادۃ العوام

حضرت تھانوی قدس سرہ نے بارہ مہینوں کیلئے عربی خطبات پر مشتمل کتاب خطبات الاحکام کے نام سے تحریر فرمائی آپ نے اس کی نصوص کا ترجمہ افادۃ العوام کے نام سے فرمایا جو اصل کتاب کے ساتھ طبع ہو رہا ہے اس میں تقریباً ڈھائی صد احادیث کا ترجمہ اور مختصر فوائد جمع ہیں تحفۃ العوام کے نام سے الگ ان کی اشاعت زیر غور ہے۔

القول الرغیع فی الذب عن الشفیع

حضرت مفتی محمد شفیع صاحب رحمہ اللہ تعالیٰ کے رسالہ غایات الذب پر جب بعض اہل علم نے اعتراضات کئے تو ان کے دفاع کیلئے آپ نے یہ رسالہ تحریر فرمایا دسمبر ۱۹۳۴ء کو الجمعۃ دہلی

میں طبع ہوا اور الگ بھی شائع ہوا۔

### تمہ امداد الاحکام

آپ نے خانقاہ تھانہ بھون میں قیام کے دوران حضرت تھانوی رحمہ اللہ تعالیٰ کے زیر سرپرستی جو فتاویٰ تحریر فرمائے حضرت نے ان کا نام تمہ امداد الاحکام تجویز فرمایا اب یہ فتاویٰ امداد الاحکام کے ساتھ دارالعلوم کراچی سے طبع ہو کر چار جلدوں میں منظر عام پر آ چکے ہیں۔

غصب المیراث کا ذکر اوپر آچکا ہے، جبر یہ تعلیم پر بھی آپ نے فتویٰ لکھ کر حضرات اکابر سے تصدیق کے بعد طبع کرا کے تقسیم فرمایا، اس کے علاوہ حضرت رحمہ اللہ تعالیٰ کی عظیم تفسیر بیان القرآن کی نظر ثانی میں بھی آپ شریک رہے اور بہشتی کوہر کی ٹالیف جدید میں بھی آپ نے حصہ لیا، القول الثمین فی حکم الفطر مکمل الثلثین کے نام سے بھی آپ کا فتویٰ ماہنامہ النور میں طبع ہو چکا ہے، اس کے علاوہ حضرت تھانوی رحمہ اللہ تعالیٰ کے امداد الفتاویٰ، بوادر النوار، الطرائف والنظرائف میں بھی آپ کی متعدد تحریریں طبع ہو چکی ہیں، مکارم عشرہ کے نام سے اشرف السوانح جلد سوم میں آپ کا مضمون بہت ہی عمدہ اور قابل دید ہے۔

سفر حج

۱۳۵۳ھ میں آپ نے پہلا حج کیا اور ۱۳۵۶ھ میں اہل و عیال سمیت آپ دوبارہ حج کے سفر پر تشریف لے گئے اور چودہ ماہ حرمین شریفین میں قیام کے بعد ۵۸ھ میں واپس ہوئے۔

شیخ سے عقیدت و محبت

آپ کو اپنے شیخ و مربی حضرت اقدس حکیم الامت تھانوی رحمہ اللہ تعالیٰ سے نہایت عقیدت و محبت بلکہ عشق تھا آپ کی زندگی کا اکثر حصہ حضرت ہی کے زیر ہدایت و نگرانی گذرا اللہ تعالیٰ نے آپ کو تمام علوم و فنون سے مناسبت عطا فرمائی تھی یہ سب حضرت کا فیض تھا۔

حضرت اقدس حکیم الامت تھانوی قدس سرہ بھی آپ پر خصوصی شفقت و عنایت فرماتے تھے ۱۳۶۱ھ میں آپ کو حضرت قدس سرہ نے مجاز صحبت قرار دیا اور ماہنامہ النور میں اس کا اعلان بھی فرمایا۔



## ہجرت پاکستان اور وفات

۱۳۶۶ھ میں پاکستان ایک اسلامی مملکت کے نام سے وجود میں آیا اس کیلئے آپ نے بھی حضرت تھانوی قدس سرہ کے مسلک کے مطابق حصہ لیا آپ ۱۹۴۸ء میں ضلع سرگودھا تشریف لے آئے ۹/رجب المرجب ۱۳۶۸ھ ۸/مئی ۱۹۴۹ء کو قصبہ ساہیوال میں آپ نے عمر ۵۳ سال انتقال فرمایا اسی قصبہ کے قبرستان میں آپ کی تدفین عمل میں آئی رَحِمَهُ اللہُ رَحْمَةً وَاسِعَةً وَ عَفَرَ لَهُ مَغْفِرَةً ظَاهِرَةً وَبَاطِنَةً۔

فقیر ملت حضرت مولانا مفتی جمیل احمد تھانوی رحمۃ اللہ علیہ نے درج ذیل تاریخی قطعہ

تحریر فرمایا :-

مفتی عبد الکریم محترم      فاضل بے مثل اور شیخ عظیم  
کر گئے رحلت تو ہے تاریخ یہ      ذی الکرار مفتی عبد الکریم

۱۹۴۹ء

حضرت مفتی صاحب قدس سرہ کی مفصل سوانح ”حیات کریم“ کے نام سے حضرت مولانا مفتی سید عبدالقدوس صاحب ترمذی مدظلہم مہتمم جامعہ حقانیہ ساہیوال سرگودھا نے تحریر کی ہے جو پانچ صد سے زائد صفحات پر مشتمل ہے تفصیل اس میں ملاحظہ ہو۔

آپ کی اولاد میں حضرت مفتی سید عبدالشکور ترمذی قدس سرہ صحیح طور پر آپ کے جانشین اور نعم الخلف لعمم السلف کا مصداق بنے، حضرت مفتی صاحب رحمۃ اللہ تعالیٰ کی علمی، دینی، تالیفی، فقہی خدمات کے پیش نظر یہ کہا جاسکتا ہے کہ آپ نے اپنے والد ماجد کی خدمات کی خوب تکمیل فرمائی اس طرح یہ دونوں باپ اور بیٹا بجا طور پر اس الہامی شعر کا مصداق ہیں :-

هٰذَا بِمَا لَمْ يَنْ قَدْ كَانَ مِثْلَكَ ابْنُهُ      فَبِأَخْبَرَ مَوْلَاؤُهُ وَيَا خَيْرَ وَالِدِ  
وَمَا مَاتَ مَنْ كَانَ مِثْلَكَ خَلْفُهُ      تُجْزَى الْهَدَى مِنْ مَسَائِقِ الْخَيْرِ قَائِدِ

اعداد المسائل في الاحكام والمسائل فقیہ العصر حضرت مفتی سید عبد الشکور رزندی قدس سرہ

## الاستفتاء

### شجرہ طریقت کی صحت و ثبوت

سوال یہ تھا کہ ہمارے اکابرین کی کتابوں میں عموماً اور بالخصوص صوفیائے عظام کی کتابوں میں جگہ جگہ جہاں کہیں طریقت کے شجرہ نسب دیے ہیں، وہاں حضرت حسن بصریؒ کے واسطے سے حضرت علی رضی اللہ عنہ تک خلافت و بیعت کا سلسلہ تحریر کیا گیا ہے، لیکن ایک پروفیسر صاحب نے اپنی کتاب میں یہ بات درج کی ہے کہ حضرت حسن بصریؒ کی حضرت علیؒ سے بیعت اور سند حدیث محدثین کے نزدیک ثابت نہیں۔ تو کیا تاریخ شولہ سے حضرت حسن کی ملاقات حضرت علیؒ سے ثابت ہے؟

بسم اللہ الرحمن الرحیم

الجواب: حضرت علی کرم اللہ وجہہ سے حضرت حسن بصریؒ کی ملاقات بلکہ روایت حدیث بھی ثابت ہے، کتب تاریخ اور اسماء الرجال کے حوالوں سے یہ بات ثابت ہے اس کے خلاف جو حوالہ جات ہیں وہ تحقیقی نہیں ہیں، اسی لئے صوفیاء عظام کی کتابوں میں شجرہ طریقت صحیح اور درست ہیں، حضرت حسن بصریؒ کی بیعت حضرت علیؒ سے ثابت ہے، اس کے علاوہ صوفیاء عظام کے بہت بڑے طبقہ کا اس بیعت کے ثبوت پر اتفاق خود اس کے ثبوت کی مستقل اجتماعی دلیل ہے، اگر کوئی دلیل بھی نہ ہوتی تو یہ بھی اس کے ثبوت کیلئے کافی دلیل ہے، صوفیاء کرام کا اتنا بڑا طبقہ ایسی غلط بات پر کسی طرح اتفاق نہیں کر سکتا۔ اسماء الرجال کی مستند کتاب تہذیب التہذیب ترجمہ حسن بصریؒ کے ذیل میں لکھا ہے: قال ابن سعد ولد الحسن بن قسب من خلافة عمرو بن عبد الواد القری وکان فصيحاً رأی علیاً (ص ۲۶۳) وفيه روى عن ابي بن كعب وسعد بن عباد وعمر بن الخطاب ولم يدركهم وعن ثوبان بن عثمان بن عامر وابی هريرة وعثمان بن ابي العاص ومعاقل بن سنان ولم يسمع منهم وعن عثمان وعلي الخ (ص ۲۶۴)



اس میں حضرت عثمان اور حضرت علی سے بلا واسطہ روایت کا ثبوت ہے، اگر حضرت علی رضی اللہ عنہ سے روایت حدیث کسی واسطہ سے ثابت ہوتی تو جس طرح ابی ابن کعب وغیرہ سے روایت کے ذکر کے بعد ولیم بدر کھیم سے ملاقات کی نفی کر دی گئی تھی اسی طرح حضرت عثمان اور حضرت علی کی ملاقات کی نفی بھی کر دی جاتی، اس جگہ ملاقات کی نفی نہ کرنا روایت بلا واسطہ پر دلالت کرتا ہے اور پہلے ابن سعد کی روایت میں روایت کی تصریح وری علیہ سے کی گئی ہے، امام ابو ذر عدی منقول ہے کہ رأی بالمدينة وخرج علی الی الکوفة والبصرة ولم یلقه الحسن بعد ذلک (تہذیب التہذیب ص ۲۶۶ ج ۲)

اس سے واضح ہو رہا ہے کہ مدینہ منورہ میں حسن بصری کی حضرت علی سے ملاقات ہوئی ہے پھر حضرت علی کوفہ تشریف لے گئے اور یہ بھی ثابت ہے (اور اوپر کی ابن سعد کی روایت سے بھی ثابت ہے) حضرت حسن بصری رحمہ اللہ کی ولادت کے وقت حضرت عمر کی خلافت کے آخری دو سال باقی تھے تو حضرت علی کے کوفہ منتقل ہونے کے وقت غالب یہ ہے کہ حضرت حسن بصری رحمہ اللہ بالغ ہوں گے اور اس عمر میں حضرت علی رضی اللہ عنہ سے حدیث کا نہ سننا اور آپ سے فیض نہ پانا بہت ہی مستبعد ہے، علمی شوق و رغبت زمانہ میں یہ بات قابل تسلیم نہیں ہو سکتی کہ مدینہ منورہ میں رہتے ہوئے نہ تو ملاقات و صحبت ہوئی اور نہ ہی روایت اور فیض حاصل ہو سکا۔ تہذیب الکمال کے حاشیہ میں ایک سوال کے جواب میں حضرت حسن بصری کا یہ قول نقل کیا گیا ہے انی فی زمان کماتری (وکان فی عمل الحجاج) کل شیء سمعتنی اقول قال رسول اللہ ﷺ فہو من علی بن ابی طالب غیر انی فی زمان لا استطیع ان اذکر علیاً (از نوادر ص ۸۸) خلاصہ یہ ہے کہ روایت اور روایت دونوں ثابت ہیں اور محدثین کے ارشادات سے بھی ثابت ہیں اس لئے سلسلہ تصوف کے اتصال اور فیض باطنی مسلسل ہونے میں کوئی اشکال نہیں ہے۔

فقط واللہ اعلم

۲۳ ربیع الثانی ۱۴۰۵ھ

## تعارف و تبصرہ

نام کتاب: چہل حدیث مسائل نماز مصنف: حافظ ظہور احمد لکھنوی صفحات: ۱۱۹  
ناشر: مدرسہ عربیہ حنفیہ تعلیم الاسلام حضرت واک

حدیث مبارکہ میں جناب نبی کریم ﷺ نے چالیس احادیث یاد کرنے پر شفاعت کا وعدہ فرمایا ہے اسی فضیلت کے پیش نظر ہمارے کئی اکابر علماء دین نے چہل احادیث کے مجموعے لکھے یہ مجموعہ بھی دین کے ایک اہم رکن پر مشتمل ہے اور نماز کے تقریباً ہر مسئلہ کو حدیث سے ثابت کر کے واضح کر دیا کہ فقہ حنفی قرآن و سنت کے مستند مسائل کا مجموعہ ہے کتاب کے شروع میں سراج الائمہ حضرت امام اعظم ابوحنیفہ رحمۃ اللہ علیہ کا مختصر تعارف اور فقہ حنفی کا اجمالی تذکرہ بیان کر کے کتاب کی افادیت کو مزید بڑھا دیا ہے جس سے یہ بات واضح ہوتی ہے کہ فقہ حنفی قرآن و سنت کی ہی تشریح کا نام ہے۔

نام کتاب: تذکرہ وسوانح شیخ الحدیث مولانا حافظ محمد حسن جان شہید رحمۃ اللہ علیہ  
ترتیب: حضرت مولانا عبدالقیوم حقانی مدظلہم صفحات: ۲۱۳

ناشر: ماہنامہ القاسم جامعہ ابو ہریرہ برانچ پوسٹ آفس خالق آباد نوشہرہ سرحد پاکستان  
پیش نظر کتاب شیخ الحدیث مولانا محمد حسن جان شہید رحمۃ اللہ تعالیٰ کے تذکرہ وسوانح کے حوالے سے مختلف اکابر علماء و مشائخ اور مدیران جرائد کے مضامین کا مجموعہ ہے جو کہ تیرہ (۱۳) ابواب پر مشتمل ہے۔ حضرت شہید رحمۃ اللہ تعالیٰ نے پوری نصف صدی درس و تدریس کا کام سرانجام دیا سینکڑوں علماء نے آپ سے شرف تلمذ حاصل کیا آپ دین کے ہر شعبہ کے شہسوار تھے مولانا عبدالقیوم حقانی صاحب مدظلہ نے حضرت شہید رحمۃ اللہ تعالیٰ کی مختلف شعبہ ہائے زندگی کے متعلق مضامین جمع کر کے ماہنامہ ”القاسم“ کی خصوصی اشاعت شائع کی جس سے وقت کی ایک اہم ضرورت کو پورا کیا گیا ہے ہر خاص و عام کو اس نعمت غیر مرقبہ سے استفادہ کرنا چاہئے۔  
(مظفر مسعود)



مفتی محمد عبداللہ چنیوٹی

## اخبار الجامعہ

- ۲۴ ربیع الاول حضرت صدر جامعہ مدظلہم نے ڈولوانہ اور روڈ سلطان میں اصلاحی بیانات ارشاد فرمائے۔
- ۲۵ گنجیال میں مدرسہ خدیجہ الکبریٰ میں ایک گھنٹہ خواتین سے خطاب فرمایا پھر ظہر کے بعد دوسری نشست کے آخر میں حضرات سے بیان فرمایا اور طلبہ کی دستار بندی بھی فرمائی۔ مغرب کے بعد جامعہ اسلامیہ اداویہ جوہر آباد میں طلبہ کو مختصر اصلاحی درس دیا۔
- ۲۶ چانڈی بلوچاں میں بیان فرمایا اور آخر میں حضرت مولانا علامہ محمد عبدالغفار تونسوی صاحب مدظلہم کا مفصل خطاب ہوا۔
- ۲۷ جامع مسجد امام اعظم ابو حنیفہ ساہیوال میں مولانا محمد ارتضار، مولانا محمد شاہد مسعود، حضرت صدر جامعہ اور علامہ محمد عبدالغفار تونسوی صاحب کے بصیرت افروز بیانات ہوئے۔
- ۲۸ موضع گنیانہ ضلع جھنگ میں ظہر کے بعد حضرت صدر جامعہ کا خطاب ہوا۔
- ۲۹ جامع مسجد حقانیہ میں جمعہ پڑھایا پھر براستہ سرکوڈھا و چنیوٹ جامعہ اسلامیہ اداویہ فیصل آباد شریف لے گئے وہاں بعد مغرب بیان فرمایا اور آخر میں حضرت مفتی اعظم مفتی محمد رفیع عثمانی صاحب مدظلہم صدر جامعہ دارالعلوم کراچی کا بھی انتہائی بصیرت افروز بیان ہوا۔
- ۳۰ جامعہ سمیہ نور پور تھل میں ابو داؤد و شریف اور زوالطالعین کا آخری سبق پڑھایا اور بیان فرمایا پھر ڈلے والا جامع مسجد میں بعد عشاء تقریباً دو گھنٹے مفصل خطاب فرمایا۔
- کیم ربیع الثانی جامعہ ہذا میں پانچ طلبہ کی تکمیل حفظ قرآن کریم کی تقریب سعید کے موقع پر بیان فرمایا اور ساہیوال ہی میں تین نکاح مسنون پڑھائے اور موضع وجہ تحصیل ساہیوال کے سالانہ جلسہ میں جامعہ کے صدر مدرس حضرت مولانا محمد ظفر اللہ صاحب مدظلہم نے شرکت فرمائی۔
- ۲ صدر جامعہ نے چک نمبر ۱۲۷ جنوبی سرکوڈھا میں بعد عشاء مفصل بیان فرمایا۔
- ۳ جامعہ مفتاح العلوم سرکوڈھا میں ڈویژن سطح پر منعقد ہونے والے تحفظ مدارس دینیہ کنونشن سے خطاب فرمایا جسے شرکاء اجلاس اور ارباب مدارس نے بہت پسند کیا۔

- ۱۵ کوہرا نوالہ میں چند طلبہ کے حفظ مکمل ہونے پر منعقدہ تقریب سے بیان فرمایا۔
- ۱۶ جامعہ صیانتہ العلوم سندر لاہور میں خطبہ جمعہ دیا اور نماز جمعہ کے بعد بھی مختصر بیان فرمایا عصر کے بعد مدرسہ نور الاسلام سندر میں اور عشاء کے بعد مسجد بلال سندر میں بیانات فرمائے۔
- ۱۷ مدرسہ عربیہ تعلیم القرآن سرگودھا میں تکمیل حفظ قرآن کریم کے سلسلہ میں خطاب فرمایا
- ۱۸ جامع مسجد حنفیہ شاہ غلڈر ضلع سرگودھا میں جلسہ سے خطاب فرمایا۔
- ۱۹ جامعہ ابدادیہ فتحہ سلا نوالی میں ماہانہ درس قرآن کریم ارشاد فرمایا۔
- ۲۰ وفاق المدارس العربیہ ملتان کے اجلاس شوریٰ میں جامعہ کے صدر مدرس حضرت مولانا محمد ظفر اللہ صاحب نے شرکت فرمائی اور صدر جامعہ کی تحریری تجاویز وفاق المدارس العربیہ پاکستان کے ناظم اعلیٰ حضرت مولانا قاری محمد حنیف صاحب کو پیش کیں۔
- ۲۱ عشاء کی نماز کے بعد جامع مسجد الہیہ سرگودھا میں خطاب فرمایا۔
- ۲۲ مدرسہ اقراء سرگودھا میں بارہ طالبات کی حفظ قرآن کریم کی تکمیل کے موقع پر خطاب فرمایا۔
- ۲۳ جامعہ ہذا میں شیخ الحدیث عارف باللہ حضرت مولانا شرف علی تھانوی مدظلہ نے بعد نماز عصر اور آگے روز صبح فوجی علماء اور طلباء میں اور بعد نماز عصر عمومی اصلاحی درس دیا جس میں انسان کی تخلیق کا مقصد اور اس کے حصول کے طریقہ کی راہنمائی اور اصلاح معاشرہ پر زور دیا حضرت مولانا مدظلہم کے اصلاحی بیانات عام و خاص سب کیلئے یکساں مفید تھے۔ جزاہم اللہ خیر اللہ جزاء۔
- ۲۴ جناب مولانا محمد اقبال شیروانی ضلع جھنگ کے ولیمہ میں شرکت کی اور پندرہ منٹ کا مختصر خطاب کیا جس میں نکاح کا فلسفہ اور اس بندھن کو کامیابی کے ساتھ لیکر چلنے کا نسخہ کیسیا بیان کیا شہر و اطراف سے آئے ہوئے جم غفیر نے اس بیان کو بڑی توجہ سے سنا۔

چودھری الیکٹرونک سروس مین بازار ساہیوال ضلع سرگودھا  
یہاں پر ریمرنگ ریوینڈنگ پلمبر کا کام تسلی بخش کیا جاتا ہے  
نیز بجلی کا سامان بارعایت خرید فرمائیں (شکریہ)